



Għaqda Każin  
Banda San Filep  
AD 1851

# ĠIMGĦA MQADDSA 2016



# Isem Alla huwa ħniena

**Fr. Philip Cutajar OFM Cap**

Direttur Spiritwali tal-Għaqda Każin-Banda San Filep



Iċ-ċelebrazzjoni tal-Ġimgħa Mqaddsa b'dak kollu li hemm marbut magħha, għal din is-sena għandu jkollha tifsira speċjali. Il-fatt li bħala Knisja qegħdin niċċelebraw il-Ġublew Straordinarju tal-ħniena ta' Alla li dehret fuq wiċċ Ġesù, dak li qegħdin niċċelebraw matul il-Ġimgħa jfakkarna fl-Imħabba u l-Ħniena li Alla wera magħna meta baġhat lill-Iben il-Waħdieni tiegħu bil-għan li fil-Passjoni u l-Mewt tiegħu niksbu s-salvazzjoni tagħna.

## Xi tfisser il-Ħniena ta' Alla għalina

Dejjem hemm bżonn nikkontemplaw il-misteru tal-ħniena u l-imħabba ta' Alla. Alla hu għajn ta' hena, ta' serħan u ta' sliem. Il-ħniena ta' Alla hi kundizzjoni għas-salvazzjoni tagħna.

- Ħniena: din hi l-kelma li turi l-misteru tat-Trinità Qaddisa.
- Ħniena: din hi l-aqwa u l-ogħla att li bih Alla jiġi jiltaqa' magħna.
- Ħniena: hi l-liġi fundamentali li tgħammar fil-qalb ta' kull bniedem, meta jħares b'għajnejn sinciera lejn hu li miegħu jiltaqa' tul il-mixja tal-ħajja.
- Ħniena: hi t-triq li ssieheb lill-bniedem ma' Alla, għax tiftaħ il-qalb għat-tama li aħna maħbuba għal dejjem minkejja l-limiti tad-dnub tagħna”.

## Ħniena mal-Ohrajn

Matul din is-sena tal-Ġublew, u dejjem, aħna msejhin sabiex mhux biss nikkontemplaw il-kobor tal-Ħniena ta' Alla għalina. Imma anke li aħna nkunu riffless u xhieda ta' din l-imħabba bl-imġieba ta' bejnietna. Filwaqt li Alla jħobbna b'imħabba tal-ġenn, Huwa kontinwament isejjħilna sabiex inħobbu lil xulxin.

Fl-ittra tiegħu lill-Kolissin 3, 12-14 San Pawl jhegġiġna:

*“Intom il-magħżulin ta' Alla, il-qaddisin u l-maħbubin tiegħu. Ilbsu mela sentimenti TA' ĦNIENA, tjeba, umiltà, hlewwa u sabar. Stabru b'xulxin, u jekk xi hadd minnkom ikollu xi jgħid ma' haddiehor, aħfru lil xulxin; bħalma l-Mulej hafer likom, hekk aghmlu intkom ukoll. U fuq kollox ilbsu l-imħabba”*

## Stedina

Ejjew niċċelebraw kif inhu xieraq bħala Insara-Kattoliċi din il-Ġimgħa Mqaddsa b'dawn iż-żewġ aspetti jew aħjar uċuh tal-istess munita: 1) Opportunità sabiex naħsbu aktar kemm tassew Alla huwa Ħniena Infinita u wkoll 2) billi nħallu li din il-Ħniena ta' Alla tixprunana sabiex inħobbu aktar lil xulxin hekk kif Alla jħobb lilna.

## Il-protagonisti fil-ftuħ tal-Wirja tal-2015







*Mix-xellug, fuq: Mro Ciantar jidderieġi l-banda; solo Francesco Musu; parti mill-udjenza*

*Fin-nofs: Josef Cachia, Jessica Micallef, Brian Bonnici, Graziella Attard, is-sindku Alfred Grixti u Mons Aldo Cavalli*

*Taħt: Mistiedna speċjali fil-ftuħ ufficjali u jżuru żewġ taqsimiet tal-wirja fil-kantina u l-vari żgħar flimkien ma' ufficjali mill-kumitat organizzattiv*





# Programm tal-Ftuħ

## tal-Wirja tal-Ġimgħa Mqaddsa

### fil-Każin Banda San Filep

Jippresiedi l-Onor Dr Godfrey Farrugia MD, MP

Bis-sehem tal-Banda taż-Żgħażaġh fi hdan il-Banda San Filep  
Taħt id-direzzjoni tal-Assistent surmast Mro Michael Ciantar

#### L-Erbgħa 16 ta' Marzu 2016

- **Merħba mill-Kumitat Organizzattiv**
- **Banda taż-Żgħażaġh tal-Banda San Filep:**
  - o The Gentle Mist of Spring James Swearingen
  - o In Memory of Rev Loreto Callus Michael Ciantar
- **Qari ta' Poeżiji ta' Rużar Briffa** Martina Tabone
  - o L-Għanja tal-Imnikket
  - o Tristis Est Anima Mea
- **Taħdita:** Eman Bonnici
- **Banda taż-Żgħażaġh tal-Banda San Filep:**
  - o Amazing Grace Melodija tradizzjonali Irlandiża
  - o Remembrance Marcia Funebre ta' Garofalo
- **Diskorsi tal-Okkażjoni:**
  - o **L-Onor Dr Godfrey Farrugia** Membru Parlamentari u President Onorarju
  - o **Dr Philip Sciortino** – President tal-Għaqda Każin Banda San Filep AD1851
- **Inawgurazzjoni tal-wirja** minn Dr G Farrugia u
- **Tberik tal-wirja** minn Rev Mario Sammut  
Compere: Graziella Attard

Il-Banda San Filep, taħt id-direzzjoni ta' Mro Richard Bugeja,  
takkumpanja l-purċissjoni ta' Kristu Rxoxt li tohroġ  
mill-Parroċċa ta' San Filep nhar il-Ħadd 27 ta' Marzu 2016.

# Wirja tal-Ġimgħa Mqaddsa

## Fil-Każin Banda San Filep, 12, Misraħ San Filep

Wirja mżewqa b'xogħlijiet artistici tal-Kav. Alfred Camilleri Cauchi u ta' Antonio Mifsud u b'effetti viżivi, akkumpanjati b'kummentarji informattivi, iddisinjati u mtellgħin b'mod professjonali. Il-wirja qiegħda f'bini wiehed, imma d-dhul għat-taqsimiet tagħha huma minn Triq Sciortino u wkoll minn Misraħ San Filep. Hija mqassma hekk:

Dhul minn Triq Sciortino:

- 1. Iċ-Ċenaklu** (*ambjentat f'kantina antika*)
- 2. Il-Krucifissjoni** (*xena kbira f'sala fis-sular ta' fuq*)
- 3. Sett ta' vari żgħar** (*maħduma minn l-aħwa Joseph u Anthony Magri*)

Dhul minn 12, Misraħ San Filep:

- 4. Sett ta' xeni mill-Via Crucis** (*alto-riljevi maħduma mill-artist Antomio Mifsud*)
- 5. Id-Difna** (*ambjentata f'xelter tal-gwerra taħt l-art*)
- 6. Il-Qawmien** (*awdjo-viżiva*)

*L-istatwi kbar (lifesize) fit-tliet taqsimiet 1, 2 u 5  
huma xogħol il-Kav. Alfred Camilleri Cauchi.*

**Dati u ħinijiet tal-ftuħ:**

**mill-Ħamis 17 sal-Ġimgħa 25 ta' Marzu 2016**

- kuljum mill-17.30 sat-20.00
- Ħadd il-Palm (20/3/16) mid-9.00am sa 12.00 u mill-17.30 sat-20.00
- nhar Ħamis ix-Xirka (24/3/16) mid-9.00am sa 12.00 u mill-17.30 sal-23.00
- nhar il-Ġimgħa l-Kbira mid-9.00 sas-13.00 u mis-19.00 sal-22.00.

# Colour









Photo: DOI - Jason Caruana



*Is-Sindku Sarah Agius,  
flimkien mal-Viċi-Sindku, Kunsilliera u l-Impjegati kollha  
tal-Kunsill Lokali ta' Haż-Żebbuġ jixtiequ jagħtu  
l-isbah xewqat lir-residenti kollha ta' Città Rohan  
għall-Għid it-Tajjeb*

# Messaġġ għall-Ktejjeb

Dr Godfrey Farrugia



Jum il-Għid magħna. Inħosskom tgħiduli li qed nigri. Magħkom ser naqsam ħsibijeti... jiem f'ħajti li min jaf kemm-il darba nħares lejhom.

Mas-sebħ, il-qniepen kollha taż-żewġ kampnari tal-Parroċċa San Filep bdew idoqqu noti ferrieħa b'qima lejn Kristu Rxox. Illum il-qniepen mhumiex jindaqqu bħas-soltu mis-sagristan. Ćorma zġhażagħ kienu telgħu bil-girja l-garigor tal-kampnar biex jilħqu l-aħjar post. Kollha għors kienu qed jġgbd u l-ħbula tal-qniepen b'hegga liema bħalha, idoqqu l-Glorja. Kos, jumejn ilu dawn l-istess qniepen kienu tmewtu u minflokhom iċ-ċaqliq taċ-ċuqlajta kien damdam il-madwar bi ħsejjes maħnuqa donnhom f'karba. Issa, ir-Randan kien spiċċa.

Frixt ħarsti madwari. Misraħ San Filep kien miżgħud bin-nies. L'hawn u 'l hinn f'kull rokna, qtajja' ta' rġiel kienu mitlufa jlabalbu jew jixorbu xi grokk. Il-bibien tal-każini u l-ħwienet tax-xorb kienu miftuħa beraħ u l-istess bejjiegħa li nhar il-Ġimgħa l-Kbira kienu armati bil-karamelli u l-qagħaq tal-appostli, illum kellhom tilari mimlija figolli u l-bajd tal-Għid.

Irhejtilha għall-knisja...

Il-vari tal-Ġimgħa l-Kbira kienu diġà żżarmaw u ntrefgħu fin-nieċ tal-oratorju fil-lejl ta' bejn il-Ġimgħa u sbieħ Sibt il-Għid. Is-sepulckru li kien laqa' l-Ewkaristija fost dik il-ħlewwa ta' ward abjad kien tneħħa. Id-dwal, il-fjuri, kliem il-qassis jidwi minn fuq il-mikrofonu u t-tbissima fuq xofftejn in-nies jisimgħu l-quddiesa lkoll kienu xhieda tas-solenità u l-ferħ li jġib il-Għid.

Il-vara ta' Kristu Rxox rebbieħ fuq il-mewt iżomm il-bandiera b'salib kbir abjad fuq sfond aħmar matul il-lejl kienet inħarġet min-nieċa li tinsab man-naħa tal-artal tal-erwieħ u tqieghdet fl-aħjar post, qrib l-artal maġġur. Madwarha kienu nġabru numru ta' reffiegħa, ilkoll lesti biex jagħtu sehemhom u jerfgħu fil-purċissjoni li kienet ser tibda wara li tispicċa din il-quddiesa.

Ftit tal-ġranet ilu l-istorja kienet differenti. Ħmistax qabel il-purċissjoni tal-Ġimgħa l-Kbira l-ommijiet u t-tfal kienu rħewlha lejn l-uffiċċju tal-

Għaqda tal-Ġimgħa l-Kbira biex jinkitbu halli jilhqqu xi zimarra jew ilbies ieħor għall-proċessjoni, filwaqt li l-irġiel u l-ġuvintur kienu għamlu l-almu tagħhom kollu biex jilhqqu xi forċina jew xi post li kien tbattal halli jerfgħu f'xi vara.

Hekk kif il-quddiesa spiċċat, il-bieb prinċipali tal-knisja kien infetaħ. Il-ġemgħa miġbura fil-misraħ issa kienet imdaqqsqa. Il-Banda San Filep ingabret u bdiet iddoqq. Fil-bogħod, mill-għelieqi tal-ħruq beda jinħaraq is-salut. L-abbatini kollha briju kienu diġà ħarġu u l-vara tal-Irxox t xirfet fuq l-għatba tal-bieb. F'ħakka t'għajn instemgħet għajta mir-reffigħa u b'taptipa tal-forċina Kristu rebbieħ deher għall-ewwel jixxengel fuq dirgħajn ir-reffigħa u wara jġri tul iz-zuntier. Il-folla għajtet għajta ferrieħa. Din kienet il-ġirja tal-Ġimgħa Mqaddsa. Il-qawmien ta' Kristu kien ġab trijonf.

Hu dan kollu li bħal leħħa ta' berqa għadda minn rasi, hekk kif ilqajt l-istedina biex niftaħ il-wirjiet tal-Ġimgħa Mqaddsa tal-Għaqda Każin Banda San Filep AD1851. Ħaż-Żebbuġ hu magħruf għall-mod kif jiċcelebra din it-tifkira reliġjuża u d-devozzjoni popolari marbuta magħħa.

Jien kelli x-xorti li aktar kmieni f'ħajti ħdimt fil-qrib ma' ħafna ħbieb membri ta' għaqdiet differenti biex Beltna jkollha dak kollu li jsawwar festa tal-Ġimgħa Mqaddsa, u ta' dan jien kburi. Seħemi fil-wirja tal-Każin San Filep hu wieħed li nibqa' ngħożż u jfakkarni f'mumentu sbieħ ta' ħbiberija, volontarjat, devozzjoni u tiġdid biex minn esebizzjoni ta' mudelli ta' vari, illum Ħaż-Żebbuġ iġawdi waħda mill-akbar wirjiet f'Malta u Għawdex.

Ir-rabta tiegħi ma' din il-wirja kont issiġilajtha wkoll. Dan kont għamiltu bl-għotja ta' nicċa antika tad-Duluri li hi esebita fis-sala ewlenija tal-każin. Għaldaqstant is-sehem tiegħi għall-ftuħ ta' din il-wirja rrid niddedikah lilkom ilkoll li tant taħdmu biex it-twemin u l-kult tal-Ġimgħa Mqaddsa jkompli jitkabbar.

Sliem u Saħħa.



## Kiri ta' Sigġijiet

Agħmel bħalma jagħmlu ħafna:  
ibbukja sigġu  
mill-bar tal-Każin San Filep  
u gawdi l-purċissjoni  
tal-Ġimgħa l-Kbira ta' Ħaż-Żebbuġ  
bilqegħda.



# It-tixrid tal-purċissjonijiet tal-Ġimgħa l-Kbira

kitba ta' Dr Joseph F. Grima



Daż-żmien, f'Malta u Għawdex jiġu organizzati xejn anqas minn dsatax-il purċissjoni li fihom tiġi commemorata l-Passjoni u l-Mewt tal-Mulej Ġesù Kristu. Ovvjament, dawn il-manifestazzjonijiet ma nibtux ilkoll flimkien iżda żdiedu waħda wara l-oħra fi proċess li ha l-mijiet tas-snin, minn tmien is-seklu sittax sat-tieni nofs tas-seklu għoxrin biex inkunu aktar preċiżi. Barra minn hekk, f'lokalità Għawdxija partikolari sar sett ta' tmien vari tal-Passjoni iżda dawn ma jinħarġu f'purċissjoni, filwaqt li d-disa' statwi ta' lokalità oħra, f'Għawdex ukoll, jinħarġu għaċ-ċelebrazzjoni tal-*Via Sagra* nhar it-Tlieta ta' qabel il-Ġimgħa l-Kbira. Ta' min iżid ukoll li hawn diversi knejjes imxerredin mal-gżejjer Maltin li jesponu xi vara jew tnejn tal-Passjoni ta' Ġesù iżda ma ssir ebda purċissjoni bihom għajr xi manifestazzjoni fil-forma ta' *Via Sagra* jew pellegrinaġġ bħalma jsiru, ngħidu aħna, fil-*Hamrun* u l-*Qrendi* bil-vara tar-*Redentur*.



*Ir-Redentur tal-Isla kien fost l-ewwel vari li nħarġu fil-purċissjoni fil-bidu tas-seklu tmintax*

## Fis-Seklu Tmintax

Wara li bdew jiġu organizzati l-purċissjonijiet tar-Rabat (Malta) u tal-Belt Valletta fis-sekli sittax u sbatax, u li kkunsidrajn il-hom is-sena l-oħra, ix-xena taqşam il-Port il-Kbir lejn il-Kottonera fejn purċissjonijiet tal-Ġimgħa l-Kbira ilhom jiġu organizzati għal aktar minn tliet sekli f'**Bormla** u fl-Isla. Hu magħruf li fl-1674 twaqqfet f'**Bormla** l-Fratellanza tal-Agunija taħt it-titlu tal-Kurċifiss.<sup>1</sup> Sal-1694 kienet organizzata dik li kienu jsejnhulha l-purċissjoni ta' Kristu Mejjiet iżda l-vari jissemmeu l-ewwel darba fl-1699. Ma jidhirx li kienu lesti minn kolloxx qabel l-1702, l-aktar b'ħidmet l-argużin Giovanni Mamo.<sup>2</sup> Għalkemm id-data eżatta tal-purċissjoni tal-**Isla** mhix magħrufa, hu dokumentat li kienet diġà teżisti fl-1714 filwaqt li l-Fratellanza tal-Karità, li dak iż-żmien kienet torganizza l-purċissjoni tal-Ġimgħa l-Kbira, kienet ilha mill-1710 tfakkar b'solennità kbira l-festa tas-Sejba

tas-Salib Imqaddes fit-3 ta' Mejju. Imbagħad, l-inkarigu tal-purċissjoni tal-Ġimgħa l-Kbira kważi mal-ewwel, x'aktarx fl-1719, għadda f'idejn il-Fratellanza tal-Kurċifiss li twaqqfet fl-1715.<sup>3</sup> Lanqas mhu magħruf eżatt il-bidu tal-manifestazzjoni tal-**Birgu** għalkemm jidher li seħħ qrib tmiem is-seklu sbatax jew il-bidu tas-seklu tmintax. Tradizzjonalment jingħad li kienu baħħara mill-Birgu li ġabu minn Spanja statwi tal-Passjoni – jew irjus, idejn u saqajn biex jintlibsu lbies veru – biex bihom bdew jorganizzaw purċissjoni tal-Passjoni. Hawn ta' min isemmi li fil-Birgu tas-seklu tmintax kienu jorganizzaw aktar minn purċissjoni waħda: tal-baħħara tax-xwieni nhar l-Erbgħa tat-Tniebri, mill-Knisja Dumnikana tal-Lunzjata f'Ħamis ix-Xirka, u tal-Kaptani u l-Baħħara Maltin mill-knisja parrokkjali. Din tal-aħħar hi l-unika waħda li għadha ssir u fiha kienu bdew jieħdu sehem

il-fratelli membri tal-Fratellanza tal-Kurċifiss wara t-twaqqif ta' din il-fratellanza fl-1718. Din il-purċissjoni bdiet b'vara waħda, il-*Kruċifissjoni*, warajha ngiebet l-istatwa ta' Ġesù Mejjet u mbagħad żdiedu l-istatwi l-oħrajn.<sup>4</sup> It-tneħħija ta' tnejn mill-purċissjonijiet seħħet rizultat ta' ordni maħruġa mill-Isqof Monsinjur Carmelo Scicluna fl-1879 biex il-purċissjonijiet tal-Ġimgħa l-Kbira jsiru kollha f'istess jum, jiġifieri nhar il-Ġimgħa l-Kbira stess.<sup>5</sup>

B'hekk rajna li, sas-snin bikrin tas-seklu tmintax, il-purċissjonijiet tal-Passjoni f'Malta baqgħu konċentrati u organizzati fl-ibliet tal-Port il-Kbir u fir-Rabat, is-subborg tal-Imdina. Mhix haġa tal-iskantament li din iċ-ċelebrazzjoni mbagħad infirxet lejn diversi ċentri abitati fil-kampanja sa tmiem is-seklu tmintax, għalkemm kultant wiehed isib tagħrif dwar l-eżistenza ta' vari iżda nuqqas ta' ħjiel dwar purċissjoni organizzata. Fil-każ tan-**Naxxar**, ir-riċerka stabbiliet li fl-1750 twaqqfet il-Fratellanza tal-Madonna tad-Duluri li mal-ewwel wasslet għall-



*Il-Birgu beda jorganizza l-purċissjoni tiegħu bil-Vara l-Kbira lejn il-bidu tas-seklu tmintax*



*Fost l-ewwel żewġ vari ta' Faż-Żebbuġ kien hemm il-Madonna tad-Duluri*

organizzazzjoni tal-purċissjoni tal-Passjoni li nbdiet b'xi vari, fosthom id-*Duluri*, il-*Monument* u l-*Ecce Homo*. Fi ftit snin żdiedu aktar statwi tant li sal-1753 kienet diġà manifestazzjoni stabbilita.<sup>6</sup>

Każ tipiku ta' tagħrif nieqes hu dak ta' **Haż-Żebbuġ (Malta)** fejn fl-1742 issawru l-vari tal-*Madonna tad-Duluri* u tal-*Veronika* iżda jidher li sal-1824 ma kinitx issir purċissjoni tal-Passjoni għajr waħda żgħira b'korp ta' Kristu Mejjiet sal-kappella tal-Grazzja. Ma kienx qabel l-1824 li din il-purċissjoni bdiet titkabbar biż-żjieda ta' vari tal-Passjoni li tlestew fl-1826,<sup>7</sup> is-sena li nistgħu nqisuha bħala l-bidu veru tal-manifestazzjoni Żebbuġija.

L-istess nistgħu nġhidu dwar **Iż-Żejtun**. Fl-1742, il-kappillan xtara l-*Vara l-Kbira* l-qadima tal-Belt iżda miet qabel hallasha. Id-dejn baqa' ma ġiex onorat minħabba li l-knisja parrokkjali kienet għadha ma tlestietx u allura, wara li nfetaħ proċess fil-Qorti tal-Isqof, il-vara kellha tiġi ritornata.<sup>8</sup> Dan l-episodju wassal lil min kiteb li “*jidher li fis-sena 1742 fiż-Żejtun diġà kien hemm din il-purċissjoni.*”<sup>9</sup> Mhux magħruf kienx hemm vari oħra jew le u, għaldaqstant, jibqa' dejjem dubju dwar din id-data, dubju msaħħah mill-fatt li ma teżisti ebda statwa jew xi dokumentar ieħor relevanti li jmur lura lejn is-seklu tmintax.<sup>10</sup> F'**Hal Luqa** dehret l-ewwel vara – dik tal-*Veronika* – fl-1775 fuq inizjattiva privata u s-sett tkompla fl-1795, l-istess sena



Seklu tmintax: San Ġwann tal-Vara l-Kbira l-antika (mhux dik tal-lum) ta' Hal Qormi

li fiha l-Isqof Vincenzo Labini ħatar prokuratur tal-vari tal-Passjoni.<sup>11</sup> Iżda, hawnhekk ukoll, ma tissemma' ebda purċissjoni bejn l-1775 u l-1795, għalkemm il-ħatra ta' prokuratur hi indikazzjoni li din setgħet bdiet tiġi organizzata fl-1795.

F'**Hal Qormi** wkoll insibu diffikultà biex tinstab id-data preċiża tal-oriġini tal-purċissjoni. L-ewwel referenza dokumentata tal-eżistenza ta' din il-purċissjoni nsibuha fid-djarju, għas-snin 1764 u 1765, tas-sacerdot studjuż Injazju Saverju Mifsud fejn kiteb li assista għall-purċissjoni tal-Passjoni u rrefera għan-numru kbir ta' nies li attendew għal din il-manifestazzjoni li kien fiha statwi kbar u oħrajn iżgħar.<sup>12</sup> Dan it-tagħrif jagħti x'jifhem li l-purċissjoni kienet diġà stabbilita sew fl-1764 iżda Mifsud la jirreferi għall-oriġini tagħha u lanqas għal kemm kienet ilha tiġi organizzata.<sup>13</sup> Fl-1653, kienet twaqqfet sodalità fuq l-artal tal-*Madonna tad-Duluri* għas-suffraġju

tal-erwieħ tal-Purgatorju u li kienet tiċċelebra l-festa tagħha nhar il-Ġimgħa qabel il-Ġimgħa l-Kbira<sup>14</sup> iżda qatt ma ġiet stabbilita xi konnessjoni mal-purċissjoni tal-Passjoni. Allura d-data tat-twaqqif baqgħet mhix magħrufa għalkemm tidher li tapparteni għall-ewwel nofs tas-seklu tmintax.



Fil-**Għargħur**, jidher li din il-purċissjoni nbdiyet bħala riżultat dirett tat-twaqqif tal-Via Sagra fl-1779 billi t-tnejn jinsabu marbutin flimkien fir-registri tal-kontijiet. Il-purċissjoni harġet għall-ewwel darba fl-1 ta' April 1792 bis-sehem ta' żewġ statwi: il-*Monument* u l-*Madonna tad-Duluri*, anzi nżidu li din tal-aħħar kienet diġà teżisti fl-1785. Bejn l-1810 u l-1865, jidher li din il-purċissjoni ma baqatx toħroġ iżjed. Imbagħad reġġhet bdiet tiġi organizzata mill-1866 'il quddiem biż-żjieda ta' żewġ vari oħra: l-*Ort fil-Ġetsemani* u l-*Marbut*.<sup>15</sup> Dan wassal biex inkiteb li l-purċissjoni tal-Għargħur inbdiet fl-1866,<sup>16</sup> konkluzjoni li mhix preċiża għal kollox għax hawnhekk kien hawn manifestazzjoni li nbdiyet, waqfet għal xi żmien, u reġġhet ingħatat il-ħajja.

Hawnhekk naqsmu l-fliegi u mmorru Għawdex fejn l-ewwel purċissjoni tal-Passjoni harġet mill-**Knisja Parrokkjali ta' San Ġorġ fir-Rabat**, jew Victoria, kif inhi magħrufa ufficjalment daż-żmien. Dil-purċissjoni, li kienet fi ħsieb il-Fratellanza ta' Ġesù u Marija, tissemma' fil-Vista Pastorali tal-1809 mill-Isqof Ferdinando Mattei iżda hemm ħjiel qawwi li kienet diġà teżisti fl-1788. Dan jirriżulta mill-fatt li, fl-istatut tal-Fratellanza tad-Duluri li twaqqfet fil-knisja filjali ta' San Ġakbu fl-1788, kien hemm stipulata l-obbligazzjoni tal-fratellanza li tiegħu sehem fil-purċissjoni tal-Ġimġha l-Kbira. Minn żmien bikri, jidher li f'din il-purċissjoni kienu jintużaw vari proprjetà tal-Katidral flimkien ma' oħrajn tal-Knisja Parrokkjali ta' San Ġorġ, drawwa li baqgħet fis-seħħ sas-sena 1967.<sup>17</sup>

### Fis-Sekli Dsatax u Għoxrin

Fis-seklu dsatax, żdiedu żewġ purċissjonijiet oħra. Ta' **Hal Għaxaq** jidher li bdiet tiġi organizzata għall-ħabta tal-1820-21 meta nbeda t-tiswir ta' sett vari, għalkemm jingħad ukoll li din il-lokalità diġà kellha statwa ta' Ġesù Mejjiet li nġiebet minn Ruma fl-1720 jew fl-1726<sup>18</sup> u li kienet tiġi ċelebrata l-festa tal-Madonna tad-Duluri li kienet twaqqfet fratellanza tagħha fl-1684.<sup>19</sup> Min-naħa l-oħra ma jidhrix li hemm wisq dubju dwar il-bidu tal-purċissjoni tal-**Mosta** li bdiet toħroġ fl-1866, l-aktar bl-inizjattiva tas-sagristan Girgor Vella, bil-vari tal-*Ort fil-Ġetsemani* u l-*Marbut*.<sup>20</sup> Fis-snin sussegwenti, bħalma ġara f'lokalitajiet oħrajn, żdied in-numru ta' vari.

L-aħħar zidiet, total ta' ħamsa, huma kollha tas-seklu għoxrin: tlieta f'Għawdex fl-ewwel żewġ deċenji, waħda f'Malta lejn tmiem it-Tieni Gwerra Dinjija u oħra Għawdxija lejn tmiem is-snin sittin. Fin-**Nadur**, flimkien ma' vara tad-Duluri, fis-seklu dsatax kien hemm ukoll korp ta' *Ġesù Mejjiet* li minnu nibet il-ħsieb li tibda



*Seklu dsatax: il-vara tal-Marbut kienet fost l-ewwel żewġ vari tal-purċissjoni tal-Mosta*

tiġi organizzata purċissjoni tal-Passjoni. Inghata l-permess, u l-ewwel purċissjoni ħarget fil-21 ta' Marzu 1913 bi tliet statwi: mezzo-bust tal-*Ecce Homo*, korp ġdid ta' *Gesù Mejjet* li nġieb minn Bolzano u d-*Duluri*.<sup>21</sup> Sena wara, jiġifieri fl-1914, bdiet tiġi organizzata l-purċissjoni tax-**Xaghra**. Il-ħsieb jidher li oriġina minn Kurċifiss li nġieb minn Lecce, l-Italja, fir-Randan tal-1913. Malajr instabu benefatturi biex iħallu l-ispejjeż tax-xiri ta' sett ta' tmien vari minn Lecce, u b'hekk, din il-purċissjoni bdewha mill-ewwel b'sett sħiħ ta' statwi,<sup>22</sup> kuntrarju għal li kien ġara f'bosta lokalitajiet oħrajn li kienu żiedu n-numru tagħhom progressivament.

Bejn l-1914 u l-1918, Malta kienet involuta fl-Ewwel Gwerra dinjija, għalkemm mhux direttament, fis-sens li l-pajjiż ma kienx attakkat. Eżatt ma tmiemha, il-kappillan il-ġdid Dun Anton Grima beda jaħseb biex jorganizza purċissjoni tal-Passjoni fiż-**Żebbuġ t'Għawdex** u qabbad statwarju biex ilesti sett ta' vari li ntużaw l-ewwel darba nhar il-Ġimgħa l-Kbira tal-1919. Fis-snin tletin, kemm minħabba li l-attenzjoni ntxtehet fuq it-tkabbir tal-knisja parrokkjali kif ukoll għax il-vari ġralhom bosta ħsarat riżultat tan-nuqqas ta' post adegwat fejn jintrefgħu, il-purċissjoni twaqqfet. Reġġhet bdiet toħroġ fl-1965 meta kellhom jinbidlu l-biċċa l-kbira tal-istatwi.<sup>23</sup>

F'**Raħal Ġdid** saret vara tar-*Redentur* fl-1944 u, sena wara, bdiet issir purċissjoni nhar il-Ġimgħa l-Kbira b'din il-vara. Fl-1947 żdiedet il-vara tad-*Duluri* u l-purċissjoni baqgħet hekk sal-1971 meta, biż-żieda ta' statwi oħra, din il-manifestazzjoni bdiet tieħu s-sura li għandha llum.<sup>24</sup> L-aħħar purċissjoni f'dan l-elenku hi dik tal-**Katidral t'Għawdex** li ħarget l-ewwel darba nhar il-31 ta' Marzu 1968 fil-Ħames Ħadd tar-Randan, jiġifieri ġimgħa qabel Ħadd il-Palm u li hu magħruf ukoll bħala Ħadd Lazzru. Il-Katidral kien jippossedi numru ta' vari li qabel kienu joħroġu fil-purċissjoni tal-Ġimgħa l-Kbira tal-Parroċċa San Ġorġ bħalma diġà għidna. Fl-1968, ittiehdet id-deċiżjoni li l-Katidral jorganizza l-purċissjoni tiegħu u fl-istess sena ħarget l-ewwel manifestazzjoni b'ħames vari li mbaġħad żdiedu għal sebġha, in-numru li hemm illum.<sup>25</sup>

Ta' min jagħlaq din it-taħdita qasira billi nirreferu għall-purċissjoni qasira iżda ħelwa li bdiet issir mill-2005 nhar il-Ħadd ta' qabel Ħadd il-Palm filgħodu fil-kumpless tal-Anzjani San Vincenz de Paule, fil-limiti ta' Ħal Luqa, li toħroġ mill-kappella, u li hi apprezzata ħafna mir-residenti. Tinkludi ż-żewġ vari tar-*Redentur* u l-*Madonna tad-Duluri* u jieħdu sehem bosta voluntieri minn diversi lokalitajiet Maltin b'kostumi biblici u Rumani flimkien ma' banda li ddoqq marċi funebri.

*Diskors fl-okkażjoni tal-ftuħ tal-wirja tal-Ġimgħa Mqaddsa fil-25 ta' Marzu 2015*

#### Referenzi

- <sup>1</sup> C. Galea Scannura, *Il-Ġimgħa Mqaddsa f'Bormla*, Malta 1998, 8; Anon, *Ven. Arcikonfraternità tas-SS.mu Crucifix Bormla*, Malta 1939, 3.
- <sup>2</sup> C. Galea Scannura (1998), 13; *Idem*, *Tagħrif Storiku dwar il-Knisja Parrokkjali ta' Bormla*, Malta 1983, 13; *Idem* (1978), 25.; *Idem*, "F'Bormla", *Il-Purċissjonijiet tal-Ġimgħa l-Kbira f'Malta u Għawdex*, editur M.J. Schiavone, Malta 1992, 65.
- <sup>3</sup> Alex. Bonnici, *L-Isla fi Ġrajjet il-Bażilka-Santwarju ta' Marija*, Vol II, Malta 1986, 176; M. Caruana, "Fl-Isla", *Il-Purċissjonijiet tal-Ġimgħa l-Kbira f'Malta u Għawdex*, editur M.J. Schiavone, Malta 1992, 51; M. Caruana/F.

- Mangion, *Il-Ġimgha l-Kbira fl-Isla*, Malta 2000, 18-19.
- <sup>4</sup> L. Zahra, "Fil-Birgu", *Il-Purċissjonijiet tal-Ġimgha l-Kbira f'Malta u Għawdex*, editur M.J. Schiavone, Malta 1992, 39-42; Anon., *Good Friday Procession in Vittoriosa*, Malta 1990, 2; G. Gauci, *Good Friday and Easter in Vittoriosa – History and Tradition*, Malta 2000, 5& 9.
- <sup>5</sup> *L'Ordine*, 26.iii.1879.
- <sup>6</sup> P. u C. Catania, *Il-Purċissjoni tal-Ġimgha l-Kbira Naxxar*, Malta 1990, 5 u 43; P. Catania, "Holy Week Procession at Naxxar: Origins and Early Development in the 18th Century," *The Democrat*, 11 u 18 ta' April 1987; *Idem*, "Fin-Naxxar", *Il-Purċissjonijiet tal-Ġimgha l-Kbira f'Malta u Għawdex*, editur M.J. Schiavone, Malta 1992, 101-2.
- <sup>7</sup> S. Ciappara, *Storia del Zebbug e Sua Parrocchia con Molte e Svariate Notizie Risguardanti la Stessa Terra e Parrocchia*, Malta 1882, 44 u 81; L. Vella, *Storja ta' Haż-Zebbug*, Malta 1986, 49-50 u 76; J. Mizzi, "F'Haż-Zebbug", *Il-Purċissjonijiet tal-Ġimgha l-Kbira f'Malta u Għawdex*, editur M.J. Schiavone, Malta 1992, 89-90. Madankollu, f'J. Cassar Pullicino, *Studies in Maltese Folklore*, Malta 1992, 56, l-awtur jagħti s-sena c.1742 bhala d-data tal-bidu ta' din il-purċissjoni, l-istess bhalma kien kiteb f' pagna 33 tal-ewwel edizzjoni tal-istess ktieb stampat fl-1976.
- <sup>8</sup> G. Aquilina, *Il-Ġimgha l-Kbira tal-Belt*, Malta 1986, 37-8. Is-somma nvoluta kienet ta' 30 skud u l-vara mbaghad inbiegħet lill-Kjerku Giuseppe Spiteri, il-benefiċjarju tal-Knisja tad-Duluri f'Tal-Pietà.
- <sup>9</sup> W.R. Zahra, "Fiz-Zejtun", *Il-Purċissjonijiet tal-Ġimgha l-Kbira f'Malta u Għawdex*, editur M.J. Schiavone, Malta 1992, 79.
- <sup>10</sup> J. Cassar Pullicino (1992), 56, jagħti d-data bhala c.1742 għalkemm f' pagna 33 tal-ewwel edizzjoni tal-istess ktieb, stampat fl-1976, id-data mogħtija hi 1839-40. L-awtur ma jikkwota ebda dokumentar għall-ebda wiehed miż-żewġ dati li jagħti.
- <sup>11</sup> G. Micallef, *Hal Luqa Niesha u Ġrajjietha*, Malta 1975, 251; C. Zammit, *Good Friday Procession at Luqa*, Malta 1976, 1; K. Zammit, "F'Hal Luqa", *Il-Purċissjonijiet tal-Ġimgha l-Kbira f'Malta u Għawdex*, editur M.J. Schiavone, Malta 1992, 141.
- <sup>12</sup> Manuskritt tal-Librerija Nazzjonali ta' Malta (LNM) 14, ff. 266 u 428.
- <sup>13</sup> Ġie sugġerit li din il-purċissjoni kienet diġà eżistenti fl-1737. Ara J.F. Grima, "The Development of the Holy Week Processions at Qormi, Malta – A Case Study", *Proceedings of the First International Conference on the Ritual Year*, editor G. Mifsud-Chircop, Malta 2006, 89.
- <sup>14</sup> V. Borg, "Marian Devotions in Maltese Diocesan Churches", *Marian Devotions in the Islands of St Paul*, editur V. Borg, Malta 1983, 113-4.
- <sup>15</sup> K. Bezzina, "Fil-Għarghur", *Il-Purċissjonijiet tal-Ġimgha l-Kbira f'Malta u Għawdex*, editur M.J. Schiavone, Malta 1992, 134.
- <sup>16</sup> J. Cassar Pullicino (1976 u 1992), 33 u 56 rispettivament.
- <sup>17</sup> John Bezzina, "F'San Ġorg", *Il-Purċissjonijiet tal-Ġimgha l-Kbira f'Malta u Għawdex*, editur M. J. Schiavone, Malta 1992, 181-3; Joseph Bezzina, "Fil-Katidral", *Il-Purċissjonijiet tal-Ġimgha l-Kbira f'Malta u Għawdex*, editur M. J. Schiavone, Malta 1992, 227-8. Fl-1968, b'diet toħroġ purċissjoni tal-Passjoni mill-Katidral u, allura, il-vari ma baqgħux 'jissellfuhom'.
- <sup>18</sup> P.P. Castagna, *Lis Storia ta Malta bil Gzejjer Tahha*, Malta 1888-1890, edizzjoni faksimili – Midsea Books 1985, Vol. I, It-Tielet Parti, 211; J. Cassar Pullicino (1976 u 1992), 33 u 56 rispettivament; J.F. Grima, "F'Hal Għaxaq", *Il-Purċissjonijiet tal-Ġimgha l-Kbira f'Malta u Għawdex*, editur M.J. Schiavone, Malta 1992, 153.
- <sup>19</sup> V. Borg (1983), 107 u 110-1. Fatt kurjuż hu li l-festa tad-Duluri kienu jiċcelebrawha fit-tieni Hadd fuq il-Ghid il-Kbir.
- <sup>20</sup> F. Deguara (Editor), *Il-Mosta Ġrajjietha u Niesha*, Malta 2008, 92; J. Borg, *Good Friday Procession Mosta Malta*, Malta 1986, 3; *Idem*, "Fil-Mosta", *Il-Purċissjonijiet tal-Ġimgha l-Kbira f'Malta u Għawdex*, editur M.J. Schiavone, Malta 1992, 161.
- <sup>21</sup> Alex. Bonnici, *In-Nadur – Ġrajjietha u Bazilika mxeblkin fil-Hajja Soċjali ta' Għawdex*, Vol. II, Malta 1988, 222-3; *Idem*, "Fin-Nadur", *Il-Purċissjonijiet tal-Ġimgha l-Kbira f'Malta u Għawdex*, editur M.J. Schiavone, Malta 1992, 195-6.
- <sup>22</sup> L. Camilleri, *The Good Friday Procession Xagħra Gozo*, Malta 1999, mhux impaġnat; A. Refalo "Fix-Xagħra", *Il-Purċissjonijiet tal-Ġimgha l-Kbira f'Malta u Għawdex*, editur M.J. Schiavone, Malta 1992, 195-6.
- <sup>23</sup> G. Vella, "Fiz-Zebbug", *Il-Purċissjonijiet tal-Ġimgha l-Kbira f'Malta u Għawdex*, editur M.J. Schiavone, Malta 1992, 217-8; Anon., *Il-Purċissjoni tal-Passjoni ta' Sidna Ġesù Kristu fil-Parroċċa Arcipretali u Matrici taż-Zebbug Għawdex*, Malta bla data, 3-4.
- <sup>24</sup> A. Quintano, *Storja ta' Raħal Ġdid*, Malta 1985, 58-9; G. Deguara, "F'Raħal Ġdid", *Il-Purċissjonijiet tal-Ġimgha l-Kbira f'Malta u Għawdex*, editur M.J. Schiavone, Malta 1992, 169-72.
- <sup>25</sup> Joseph Bezzina (1992), 225 u 228; *Idem*, *The Gozo Cathedral and the Cathedral Museum – History and Guide*, Malta 1999, 33. Ta' min jinnota li, bejn l-1968 u l-1975, fuq direttiva tal-Kurja ta' Għawdex, il-purċissjonijiet tal-Passjoni f' Għawdex kienu johorġu fil-Ħdud tar-Randan u mhux f'jum il-Ġimgha l-Kbira.

# Illum tkun il-Ġenna miegħi

Joseph Bonnici



Il-Ħsieb tal-Poezija: Din il-poezija tiddekrivi sitwazzjoni ta' djalogu ta' Ġesù mal-ħalliel it-tajjeb waqt li kienu msallbin flimkien fuq l-għolja tal-Golgota.

Int li qiegħed hawn ħdejja,  
imsallab bhali fuq salib,  
bil-mewt, li għalik ġejja;  
sa ninsa lid-dnubiet tiegħek,  
u nieħdok f'post 'l għalik tnejja.

Missieri jaħfer bhali,  
għax iħobb lil min iridni,  
u jehilsu mill-għali,  
li wassal biex lili jeqred;  
u għalik il-ġenna rali.

Fil-għemil kont kontra tiegħi,  
u għal dan ħaqkek il-kastig;  
għalhekk tinsab hawn miegħi,  
ħalli tintemm b'mewta kiefra,  
imdendel b'rabta ħdejn driegħi.

Taqtax qalbek b'jiena ħdejk,  
sa nara li tiġi mifdi,  
għalhekk jien minn hawn dort lejtk,  
għax indimt, rajtni bla ħtija,  
fuq hekk sar patt bejni u bejtk.

Fi żmienek insejt l-għajrek,  
meta sraqt lil min fettilek,  
waqajt għal dak li ħajrek,  
biex tagħmel dak li mhux sewwa,  
u lin-nies b'ħalliel bdiet tgħajrek.

Fil-ġenna sa tkun miegħi,  
tqim 'l Alla li mid-dnub ħelsek;  
jien minnek nibbit friegħi,  
biex jinxterdu, jagħmlu tajjeb,  
għal nies miġjuba taħt driegħi.

27-08-2015





*Pastizzeria & Confectionery*

## **Caterers for all Functions**

Robert Mercieca  
*Proprietor*

**Triq iċ-Ċawsli, Qormi**  
**Tel: 2744 2887 (Dolceria), 2144 0373 (Shop)**  
**Mob: 9994 3394, 7744 0373**



# **Chris** **AUTO MECHANIC** **& 24HR TOWING SERVICE**

*Repairs & services on all types of Petrol and Diesel Engines.*

**Specialising on Diagnostic Equipment and AC Services**

**TEL: 2146 0896 MOB: 9987 2413**

# In-Nisa tal-Passjoni (L-Ewwel Parti)

Siltiet mill-ktieb “The Women of the Passion” ta’ Kathleen Murphy

## maqluba liberalment għall-Malti minn Philip Balzan



### Dahla

Dan huwa l-bidu ta’ sensiela ta’ kitbiet maħsuba biex jgħinuna nirriflettu fuq il-Passjoni ta’ Sidna Ġesù permezz tal-istejjer ta’ għadd ta’ nisa li raw il-ġrajjet ta’ hajjet Kristu jseħhu quddiem għajnejhom jew saħansitra daħlu fil-ġrajja mill-qrib. Dawn in-nisa jidhlu fi tliet kategoriji: dawk li Ġesù fejjaqhom fir-ruħ jew fil-ġisem; dawk li mxew warajH għat-tagħlim u l-viżjoni ta’ tama ġdida li kien jagħti u mbagħad hemm OmmU Marija.

Kull waħda minnhom kellha l-istorja tagħha u waslet temmen fi Kristu wara li daqu esperjenza personali tiegħU. Minkejja t-tfixkil li sab mill-mexxejja religjużi u mir-restrizzjonijiet ġejjin mil-ligijiet u mid-drawwiet ta’ zmienu, Ġesù ta kashom bħala individwi. Bi tpattija dawn in-nisa mxew warajH sal-aħhar u qasmu miegħU bil-mod li setgħu anke l-jiem tal-Passjoni, minkejja n-niket u l-perikli li kellhom jiffaċċjaw.

It-tbatija, l-agnija u l-Passjoni ta’ Ġesù ma bdiex nhar Ħamis ix-Xirka imma mill-ħajja pubblika tiegħU, ħajja li kienet mhedda minn bosta għedewwa fosthom il-Fariżej, is-Saduċej, l-iskrabi u l-mexxejja Lhud. It-tradiment tiegħU kien riżultat tal-hidma u t-tagħlim tiegħU. Bdeu idahhlu d-dubju dwar b’liema awtorità kien jagħmel dawn l-affarijiet<sup>1</sup>. Nistgħu ngħidu li Ġesù kkundannaH għall-mewt minħabba li wettaq ir-rieda ta’ MissierU meta għallem, fejjaq, tema l-poplu t’Alla fir-ruħ, fil-moħh u fil-ġisem.

Il-mexxejja tal-Lhud ma fehmux il-missjoni ta’ Kristu, jew aħjar fehmuha ħazin, raw fiha theddida f’imgiebtu u fit-tagħlim tiegħU. Hassew il-pożizzjoni soċjali u religjuża tagħhom tiddajef f’għajnejn il-poplu quddiem dan il-bniedem li ma kinux jistgħu jlaħhqu miegħU, ma setgħux irazznuH. Dan ma setgħax ma jkunx sors ta’ niket kbir għal Ġesù waqt li kien jagħmel minn kollox biex jerfa’ lill-batut, lid-dgħajjed u lil dak imwarrab mis-soċjetà. Tlieta mill-Evangelisti<sup>2</sup> jiktbu li ommU u qrabatu kienu nkwetati għaliH – u dan juri li Hu kien qed jgħaddi ħajja ta’ tbatija mentali u emozzjonali. Min jaf kemm ommU kienet tinkwieta meta taraH imdawwar bl-għedewwa jhammu kif se jehilsu minnu. Dan minbarra l-għejja u t-tbatija fiżika ta’ ħajja ta’ min dejjem jiġri minn belt għall-oħra bit-tigrib li l-ivvjagġar kien iġib miegħu.

Huwa kurjuż li minkejja dawn il-perikli kollha li kienu jiġru miegħu kullimkien, in-nisa kienu fost l-aktar segwaċi fidili li ma kienux jibzġhu jimxu warajh u jiehdu ħsiebU<sup>3</sup>. Imma lanqas dawn ma setgħu jifhmu biżżejjed l-agnijiet mentali li kien jgħaddi minnhom, it-taqtiegħ il-qalb li kien iħoss, id-dispjaċiri u d-diżappunti li kellu jsofri ta' kuljum. U Hu baqa' għaddej bil-missjoni tiegħu bla ma ħalla dan kollu jfixxlu.

Mhux daqstant tal-istagħgib li Ġesù kellu għadd ta' nisa devoti lejh sal-aħħar matul il-ħajja pubblika tiegħu għax Hu wera li jifhimhom, jagħdirhom u kien dejjem solidari magħhom bla ma ta kas ir-razza, il-klassi soċjali jew kulturali tagħhom, it-twemmin jew l-istat morali ta' ħajjithom. Kienu x'kienu, fejjaqhom<sup>4</sup>, sabbarhom<sup>5</sup> temagħhom<sup>6</sup>, kiel magħhom<sup>7</sup> u ħafilhom<sup>8</sup> dnu biethom. "Ġesù mar lil hinn mid-drawwiet u n-normi ta' żmien u ttratta lin-nisa bi stima u ħlewwa, aċċettahom fil-beraħ u b'hekk onora d-dinjità li l-mara dejjem kellha fil-pjan t'Alla."<sup>9</sup>

Lil Ġesù sabuh fis-sofferenzi tagħhom u Hu aċċetta minn jeddu t-toqol u l-uġiegh mentali u emozzjonali tal-ingustizzji li kienu jagħmlulu l-gruppi reliġjużi ta' pajjiż u b'hekk ħaffef il-piż ta' dawk in-nisa li kellhom bżonn serħan fil-ġisem u fir-ruħ<sup>10</sup>. Minħabba f'din il-passjoni tiegħu kienet proċess kontinwu li mexa tul il-ħajja pubblika tiegħu b'pass dejjem aktar jgħagġel aktar ma jgħaddi ż-żmien u li lahaq il-quċċata tiegħu f'Ħamis ix-Xirka u fit-tislib l-ġhada.

Għalhekk b'qima lejn Ġesù u b'rispett lejn Ommu u lejn in-nisa li mxew warajh minn Galileja, "li kienu jafuh qagħdu jaraw kollox mill-bogħod"<sup>11</sup> u dawk in-nisa li kienu fost il-kotra miexja warajh li "bdew iħabtu fuq sidirhom u jibkuh" u li lilhom Ġesù qal, "Nisa ta' Ġerusalem,



*Ġesù jiltaqa' man-nisa ta' Ġerusalem*

mhux lili ibku iżda ibku lilkom infuskom u lil uliedkom."<sup>12</sup> Dawn kollha flimkien jiffurmaw il-grupp ta' nisa li qed insejjuhom 'in-nisa tal-passjoni'. L-għedewwa ta' Ġesù nqadew mhux f'tit bl-imġieba tiegħu lejn dawn in-nisa meta ressqu l-akkużi ingusti, xi drabi konfliġġenti, kontrih. Kien ilhom tliet snin jiġbru x-xhieda li tressqu quddiem is-Sanhedrin<sup>13</sup> u quddiem Pilatu<sup>14</sup>.

Bir-raġun li lil dawn in-nisa Ġesù sabhom fil-ħin tat-tigrib il-kbir, bħalma huma kienu sabu lilU meta ħtieġuh. Huwa f'dan id-dawl li se nħallu lil dawn in-nisa jkellmuna fuq Ġesù, biex juruna kif is-servizz nobbli li Hu ta lilhom kkagunali ħafna tbatija u għaliex huma ma beżgħux jibqgħu miegħu sal-aħħar mument ta' mewtu fuq salib. Huwa ttamat li l-istejjer li għandhom x'jgħidulna, jisfidaw il-fidi u l-imġieba tagħna, iqajjmu fina sens ikbar ta' gratitudni u jgħinuna nkattru l-paċi tar-ruħ. Għandhom ukoll jgħinuna ngħarf u aħjar l-missjoni tagħna fil-ħajja u jhegġuna għal aktar għemejjel tajba fir-relazzjonijiet spiritwali u soċjali tagħna. Huwa minħabba l-bidla li huma ħallew lil Ġesù jagħmel fihom, li huma sabu posthom fl-evanġelji u fl-istorja tal-insara. Meta niflu l-istejjer tagħhom, inħalluhom jgħinuna niħmu aħjar lilna nfusna, nitgħallmu ngorru aħjar is-slaieb tagħna u ntejjbu r-relazzjonijiet tagħna ma' Alla u mal-proxxmu.

## Il-Mara ta' Betanja li dilket lil Ġesù (*Matthew 26:6-13*)

Ġesù nduna u qalilhom: “Għaliex qegħdin iddejquha lil din il-mara? Haġa tajba għamlet miegħi. Il-foqra ssibuhom dejjem magħkom, imma lili mhux se ssibuni dejjem magħkom. Jekk hija xerrdet din il-fwieħa fuq ġismi, dan għamlitu bi thejjija għad-difna tiegħi. Tassew ngħidilkom li kull fejn tixxandar din il-bxara t-tajba fid-dinja kollha, li għamlet din jingħad ukoll, b'tifkira tagħha.”<sup>15</sup>



*Il-Mara ta' Betanja tidlek riġlejn Ġesù*

Din il-mara minn Betanja kienet ħalliet warajha d-dell tal-ħajja tad-dnub u daħlet fid-dawl tal-grazzja minħabba li esperjenzat lil Kristu. Tant saret qawwija l-fidi tagħha li ma ddejquet xejn tidħol bla mistiedna fil-festin li kien qed isir għal Ġesù f'dar Xmun l-imġiddem. Ma daħlitx hemm biex tiżfen jew biex tagħti pjaċir lill-mistednin imma biex taqdi. Riedet tfahhar lil Ġesù quddiem in-nies. Tfaċċat minn qalb id-dellijiet tal-għabex u daħlet f'dar imdawwla qisha għal xi festa. Il-preżenza tagħha ħasdet lil kulmin kien hemm. L-istorja tagħha hija rakkonta bħala parti mill-istorja tal-passjoni<sup>16</sup>. Ġwanni<sup>17</sup> jgħid li jisimha Marija u minħabba f'hekk hija magħrufa bħala Marija ta' Betanja - li mhix Marija l-Madalena.



Matthew u Marku jirrakkontaw li Ġesù kien qed jiekol fid-dar ta' Xmun il-lebbroz xhin dahlet mara u dilket ras Ġesù b'ingwent li jiswa hafna. Il-missjoni ta' Ġesù kienet tlaqqgħu mal-midinbin u dawk imwarrba mill-oħrajn u kien għalhekk li kien qiegħed hemm. L-istudjuzi jaħsbu li l-għemil ta' dil-mara kien profetiku<sup>18</sup>. Aktarx kienet waħda minn dawk li ftit jiem qabel semgħu lil Ġesù iħabbar lid-dixxipli li Bin il-Bniedem kellu jkun mislub. B'għemilha wriet li kienet tagħraf lil Ġesù bħala l-Messija. Il-Lhud kienu jqisu r-ritwal tad-dilka tar-ras bħala konferma ta' mexxej li bid-dilka kien ikun immarkat bħala sagru. Għalhekk kien isir lir-rejiet, profeti u qassisin. Mhix haġa kbira li dan l-għemil ta' din il-mara, li rrabja mhux ftit lil-Lhud li kien hemm u lill-kapijiet tal-poplu, aktarx għaġġel il-proċess li wassal għall-passjoni u l-mewt ta' Kristu. L-għemil silenzjuż tagħha sfida lil dawk preżenti u saħansitra wħud mid-dixxipli rġiel tkazaw bil-ħela. Dawn għalkemm kien ilhom madwarU ma fehmux mill-ewwel it-tifsira ta' din id-dilka. Lanqas ma setgħu jobsru x'kien se jġri fil-jiem ta' wara. Għal kuntrarju jista' jkun li hi, bħala waħda mid-dixxipli nisa kienet taf sewwa x'kienet qed tagħmel waqt li l-apostli kien għadhom qed jippruvaw jifhmu dak li kienu daħlu għalih meta għazlu li jimxu wara Ġesù, kienu jisimgħu dak li jgħidilhom bla ma jifhmu sewwa t-tifsir, kienu jgħixu minn jum għall-ieħor bla ma jifhmu fejn se jaslu. Mitlufin kif kienu jsegwu lil Ġesù ma kienux qed jagħtu kas dak li kien qed jġri madwarhom fil-pajjiż. Tant hu hekk li ftit wara dan l-episodju, Ġuda mar ibiegh lill-imgħallem tiegħu lill-qassisin il-kbar.

Din il-mara wiegħbet it-tgergir ta' dawk li kienu għand Xmun bis-skiet u Ġesù ddefendiha billi rrikonoxxa l-imħabba, il-fidi u l-ġenerożità tagħha. L-istorja tal-bnedmin turi li xogħol in-nisa aktar iva milli le, la kien rikonoxxut u wisq inqas ippremjat. Ġesù f'din l-okkażjoni wera li kien kontra din l-ingustizzja soċjali. Issorprenda lid-dixxipli meta qalilhom li dik id-dilka kienet bħal tnejn għad-difna tiegħU li ma kinitx fil-bogħod<sup>19</sup>. Għal Ġesù din kienet l-unika dilka u saritlu minn mara li waħedha kellha l-viżjoni u l-kuraġġ li tiegħu l-inizjattiva li tagħmel azzjoni xierqa għalkemm dehret estravaganti u skabruża. B'dan l-għemil din il-mara tista' titqies li tirrappreżenta lin-nisa kollha għal dik li hija mħabba, ħniena u fidi. Hija tat kulma kellha fil-waqt li l-irġiel li kien hemm gergru u kkritikaw lil Kristu bħalma missirijietom kienu għamlu kontra Mosè mijiet ta' snin qabel fid-deżert.

Ġesù stess ddikjara li kull fejn jixxandar l-evanġelju, din il-mara titfakkar għal dan l-għemil tagħha. Rebħet post fl-istorja bla ma kellha għalfejn tagħmel manuvri jew tuża mekkanizmi ta' poter. Kien Ġesù stess li wera x'issarraff meta minn fommU stqarr kif kellha tibqa' mfakkra.

## Xi riflessjonijiet

Din il-grajja seħhet f'Betanja, post il-lebbużi, dawk li f'għajnejn l-oħrajn, jgħixu fid-dell tad-dnub, bħalma kienet il-ħajja ta' dil-mara qabel saret taf lil Ġesù. Imma issa ħajjitha nbidlet, kienet qed tgħix fid-dawl tal-grazzja t'Alla u hi kienet lesta taqsam din l-esperjenza mal-oħrajn waqt li fl-istess ħin tisfidhom li jagħmlu bħalha. Ma beżgħetx toħroġ fil-pubbliku. U aktar ma' resqgħet qrib id-dawl ta' Kristu aktar id-dellijiet tal-ħajja midinba ċkienu, tbeġhedu u għebu.

Meta naħsbu fuq ġidna, bosta minna moħħhom l-aktar fil-flus u l-propjetà u mhux f'li jgħinu lil dawk li jgħixu fid-dell tal-ħajja, nieqsa mill-bżonnijiet ta' kuljum. Nagħtu kas li hawn żgħażaġh li jgħixu fid-dellijiet li trabbew fihom bla ma jafu kif joħorġu minn dik it-tip ta' ħajja. Huwa fid-dar li t-tfal jitgħallmu jfittxu d-dawl, jitgħallmu l-valuri tal-ħajja. Il-ġenituri li qalghu maħfra huma l-aktar li jafu jgħaddu dan il-valur lil uliedhom.

Jekk ngħixu bis-sens ta' ħtiġa f'moħħna anke meta nkunu qlajna l-maħfra nkunu bqajna ngħixu fid-dell u ninsew li Alla ma jibqax iħares lejn l-iżbalji u d-dnubiet l-imghoddija tagħna. L-istedina li jagħmlilna Alla hija li noħorġu għad-dawl sa minn din il-ħajja biex naqbd u t-triq għad-dawl ta' dejjem.

### Referenzi

<sup>1</sup> Fl-Evangeliġi ta' San Mark (kap 11, versi 28-29) u ta' San Mattew (kap 21, versi 23-24) naqraw li meta 'dahal fit-Tempju, u waqt li kien qiegħed jgħallem, resqu fuqu l-qassisin. il-kbar u x-xjuħ tal-poplu u qalulu: "Int b'liema setgħa qiegħed tagħmel dan kollu? U min tahielek din is-setgħa?" U Ġesù qalilhom "Ha nagħmlilkom mistoqsija waħda jien ukoll; jekk tweġbuni għaliha, jien ukoll ngħidilkom b'liema setgħa qiegħed nagħmel dan kollu. Il-magħmudija ta' Gwanni minn fejn kienet ġejja, mis-sema jew mill-bnedmin?"

<sup>2</sup> Mattew, 12:46; Mark 3:31 u Luqa 8:20.

<sup>3</sup> Mattew, 27:55-56; Mark 15:40-42 u Luqa 23:28.

<sup>4</sup> Mattew, 9:20-22; Mark 7:22-29.

<sup>5</sup> Luqa, 7:12-15.

<sup>6</sup> Mattew, 14:15-21.

<sup>7</sup> Luqa, 10:30-42.

<sup>8</sup> Luqa, 7:37-50 u 13:11-16.

<sup>9</sup> Il-Papa Gwanni Pawlu II, fl-Ittra lin-nisa, nru 3, 1995.

<sup>10</sup> Luqa, 13:11-17.

<sup>11</sup> Luqa, 23:49.

<sup>12</sup> Luqa, 23:27-28.

<sup>13</sup> Mark, 14:53-64.

<sup>14</sup> Mark, 15:1-5.

<sup>15</sup> Mattew, 26:10-13.

<sup>16</sup> Mattew, 26:6-13; Mark, 14:3-9. Ukoll Luqa 7:36-50 – imma b'taġħlima differenti.

<sup>17</sup> Gwanni, 12:1-8.

<sup>18</sup> Mary Anne Getty Sullivan, Women in the New Testament, The Liturgical Press, Collegeville, Mn. 2001, p212.

<sup>19</sup> Xi studjużi jqabbluha mad-dilka tal-Griżma tal-morda.

servizz bankarju  
għal kulhadd

**BOV** aqsam il-kontijiet  
bil-BOV Mobile

impenn lejn is-success tiegħek

Chris Curmi  
Basiss, Airport Impresarju

**BOV MOBILE**

NIZZEL L-APP B'XEJN MINN

Download on the App Store

GET IT ON Google play

Android hi trademark Irregjistrata ta' Google Inc.  
Termini u kundizzjonijiet japplikaw.  
Matriċi mill-Bank of Valletta p.l.c., 58, Triq San Żakkarja, 8 Buġi Valletta VLT 1130

**BOV**  
Bank of Valletta

2131 2020 | [bov.com](http://bov.com)

# Każin Banda San Filep

Andre Vella il-Barman ġdid  
ċemplu fuq 9966 4561

*Għal xarba ġenwina mal-ħbieb u mal-familja  
b'appetizers mill-aqwa.*

*Ikliet f'kull ħin f'post komdu.*

# Il-qawmien mill-mewt ta' Ġesù – misteru ta' mħabba

**Nutar Chev. Dr Philip Ellul**

LL.B., Dip. Not. Pub., LL.D., KLJ



Fl-istorja tal-Kristjaneżmu, il-ġrajja tal-qawmien mill-mewt ta' Ġesù Kristu giet mistħarrġa minn aspetti differenti. Din il-ġrajja tiġi pprezentata bħala misteru ta' fidwa, misteru ta' fidi, misteru ta' tama. Xi drabi hemm min jirreferi għaliha wkoll bħala misteru ta' mħabba. Huwa proprju rigward dan l-aspett aħhari li nixtieq li naqsam miegħek ftit riflessjonijiet.

Il-ġrajja tal-qawmien mill-mewt ta' Ġesù Kristu bħala misteru ta' mħabba, nistgħu ninterpretawha billi naqsmuha f'numru ta' relazzjonijiet reċiproki: ir-relazzjoni ta' Alla l-Missier ma' Alla l-Iben; ir-relazzjoni ta' Alla l-Iben miegħu nnifsu; ir-relazzjoni ta' Alla l-Ispirtu s-Santu ma' Alla l-Iben; ir-relazzjoni tal-Iben irxuxtat mal-bnedmin kollha b'mod ġenerali u mal-Knisja b'mod partikulari; u fl-aħhar nett ir-relazzjoni tal-bnedmin kollha mal-Iben irxuxtat.

In-natura reċiproka tal-imħabba hija waħda mit-temi ewlenin tal-Ittra Enciklika “*Dives in Misericordia*” tal-Papa San Ġwanni Pawlu II, li jfakkarna kif l-imħabba, u b'mod partikulari l-imħabba mimlija bil-ħniena, ma tista' qatt titqies bħala att jew proċess unilaterali, iżda teżisti r-reċiproċità tal-imħabba.

Fin-natura intrinsika tagħha, l-imħabba titlob neċessarjament li jkun hemm xi tip ta' reċiproċità. Meta jien inħobb lil xi hadd, inkun nixtieq li l-imħabba li noffri nirċeviha lura mingħand il-persuna l-oħra. Hekk pereżempju naraw fil-parabbola tal-Iben il-Ħali, fejn il-missier jittama li ibnu jpattilu għal imħabbtu u li b'dan il-mod jirnexxielu jibni djalogu ġdid ma' iben li kien għoddu tilef għal kollox. Għaldaqstant, f'din il-parabbola naraw iseħħ quddiem għajnejna vjaġġ reċiproku mill-missier lejn l-iben u mill-iben lejn il-missier. Hekk ukoll fil-ġrajja tal-qawmien mill-mewt ta' Ġesù Kristu, naraw iseħħu żewġ vjaġġi ta' mħabba: wiehed minn Ġesù lejn il-Missier u viċi versa, u l-ieħor minn Ġesù lejn l-umanità kollha u viċi versa.

L-Evangeliġi hekk imsejja 'sinottici' (San Mark, San Mattew u San Luqa) jipprezentawlna relazzjoni doppja ta' mħabba: relazzjoni vertikali



# Vanity Fare

Cosmetics, Perfumes,  
Agent for: Hair Accessories



109, Triq Frans Sammut  
(gabel maghrufa bhala Triq l-Isqof Caruana)  
Żebbuġ, Malta

Tel: 2146 3813 • Mob: 9927 7295



Find us on  
Facebook

# ZAMMIT BUTCHER



Robert Zammit  
Tel: 2750 9385

Triq il-Gandlora, Żebbuġ (Malta)

E-mail: [zammitbutcher@gmail.com](mailto:zammitbutcher@gmail.com)

Web: [www.zammitbutcher.webs.com](http://www.zammitbutcher.webs.com)

Opening Hours:

Tue, Wed & Fri: 7.00am-12.00pm & 4.00pm-6.30pm

Thu & Sat: 7.00am - 12.00pm

Fresh Beef • Fresh Pork  
Fresh Chicken • Frozen Beef  
Frozen Lamb • Horse Meat

Home Made Burgers

BBQ Sausages

Marinated Meats



# Żebbuġ Stationers & Newsagents

*For all kinds of stationery, magazines,  
books, a large selection of greeting cards, toys,  
gifts, watches, lamination, photocopying service,  
digital printing, developing and printing of films  
and more ....*

Sciortino Street, Żebbuġ • Tel: 21466076, 21462545

bejn Alla l-Missier u Alla l-Iben u relazzjoni orizzontali bejn Alla l-Iben u l-umanità. Rigward ir-relazzjoni vertikali, l-Evangelju ta' San Mark jagħmel riferenza, fil-kuntest tal-magħmudija ta' Ġesù, għal vuċi mis-sema. Wara li għe mgħammed minn Ġwanni l-Battista fix-xmara Ġordan, Ġesù jitla' mill-ilma u dlonk tinstema' vuċi mis-sema li tlissen il-kliem: "Int Ibni l-għażiż; Fik insib l-għaxxa tiegħi". L-istess jiġri fil-mument tat-Trasfigurazzjoni ta' Ġesù fuq il-muntanja Tabor, fejn tinstema' vuċi hierġa minn qalb is-sħab li tlissen: "Dan huwa Ibni l-għażiż".

Min-naħa ta' Ġesù, jispikka attegġjament intimu ta' mħabba għal Alla, li huwa jsejjaħlu: "Abba, Missier". Però fl-istess hin tispikka wkoll ubbidjenza liema bħalha li tilhaq il-qofol tagħha fil-Ġetsemani, meta Ġesù, waqt li jkun qed jegħreq l-għaraq tad-dem, ilissen il-kliem: "Missier, kollox huwa possibbli għalik; bieghed minni dan il-kalċi! Imma mhux kif irrid jien, iżda kif trid Int".

Minkejja din ir-relazzjoni ta' mħabba daqstant intima bejn il-Missier u l-Iben, kollox donnu jintemm fix-xejn bil-karba ta' Ġesù fuq is-Salib: "Alla tiegħi, Alla tiegħi, għaliex tlaqtni?" Din id-darba ma jkun hemm ebda risposta. Nistgħu ngħidu li r-relazzjoni vertikali ta' mħabba bejn il-Missier u l-Iben tixxaqqaq bis-silenzju tal-mewt.

Fil-ministeru ta' Ġesù naraw ukoll ir-relazzjoni orizzontali tal-imħabba murija minnu lill-umanità. Ġesù jagħraf lill-bnedmin u jagħmel lilu nnifsu don għalihom. Ma jwarrab lil hadd, lanqas lill-morda, lil-lebbużi, lit-ftal, lill-pubblikani u saħansitra lill-għedewwa tiegħu. Fil-prezenza ta' Ġesù, kulhadd iħossu daqsliekeku qiegħed f'daru.

Meta l-Evangelji sinottiċi jtkellmu dwar il-ħidma pubblika ta' Ġesù, ħafna drabi ma jużawx termini marbuta direttament mal-imħabba. Madankollu, jirreferu għal ħidma ispirata mill-imħabba u mix-xewqa profonda ta' qadi lill-oħrajn. Fl-Evangelju ta' San Luqa, Ġesù jiġbor il-ħidma pubblika tiegħu permezz ta' dan il-kliem: "Jien qiegħed f'nofskom nagħmilha ta' qaddej".



*Kristu Rxoxt, ta' Antonio Mifsud*

Dan jixhed kemm tassew il-ħidma pubblika ta' Ġesù kienet ispirata totalment mill-imħabba.

Għal Ġesù, din l-imħabba kienet titqies profondament perikoluża, jekk mhux saħansitra fatali. Billi jinsa lilu nnifsu u jipprova jgħin lill-oħrajn, Ġesù riskja li jitlef kollox. L-imħabba tiegħu setgħet twasslu għat-telfien tiegħu nnifsu. Fil-verità, it-tagħlim tiegħu u l-istil ta' ħajja li għex, ikkaratterizzati minn imħabba u ħniena għall-oħrajn, wasslu lil Ġesù għall-mewt tiegħu. Fi kliem ieħor, il-fatt li Ġesù għex ħajja pubblika mogħtija kompletament għall-umanità, skont ir-rieda ta' Missieru, wasslitu sal-Kalvarju. Kif jgħid Missierna San Pawl, l-Iben ta' Alla ħabbna daqstant li ta ħajtu għalina.

Uħud però jistaqsu: “Dak li tassew ħabb b'mod assolut lill-umanità, xi frott hasad minn din l-imħabba? It-twegiba għal din il-mistoqsija nsibuha fil-qawmien mill-mewt ta' Ġesù Kristu. Permezz ta' din il-ġrajja unika, nistgħu ngħidu li Alla l-Missier approva lil Ibnu. Il-qawmien mill-mewt tal-Iben huwa att suprem ta' approvazzjoni mill-Missier. L-Iben irxuxtatt huwa l-Iben imfejjaq u salvat; l-Iben li rebaħ il-mewt u t-telfien b'mod definittiv.

Il-frott tal-imħabba paterna twassal għal ħajja ġdida. Fil-qawmien mill-mewt, naraw lill-Missier jibdel lil Ibnu fi glorja u sbuħija li jisbqu dak kollu li l-moħħ tal-bniedem jista' qatt jimmaġina. Il-Missier juri l-fedelta' tiegħu lejn Ibnu u lejn l-umanità. Juri l-imħabba u l-ħniena bla tarf tiegħu, li huma wisq aktar b'saħħithom mit-telfien. Lanqas il-mewt innifisha ma tista' tegħleb din il-fedeltà divina. L-imħabba murija mill-Missier iċċarrat lil Ibnu l-maħbub mill-mewt u tigglorifikah b'sinjal ta' fedeltà assoluta u dejjiema li twassal għall-fidwa tal-umanità kollha.

**centre point.**  
STATIONERY

FOR ALL YOUR STATIONERY NEEDS, GREETING  
CARDS, TOYS & GIFTS FOR ALL OCCASSIONS,  
PHOTOCOPY, BINDING & LAMINATION SERVICE,  
BOOK COVERING, INK CARTRIDGES...

VJAL IL-HELSEN, ŻEBBUĠ  
TEL: 2146 1500



# Ħniena u Rikonċiljazzjoni



Philip E. Said

Fit-12 ta' April 2015, il-Papa Franġisku nieda l-Ġublew Straordinarju tal-Ħniena permezz tad-digriet *Misericordiae Vultus (Il-Wiċċ tal-Ħniena)*. Sena wara, f'April 2016, Franġisku jagħtina l-viżjoni tiegħu tal-ħniena fi ktieb mibni fuq l-esperjenza vasta tiegħu bħala bniedem, saċerdot Ġizwita, Isqof u Papa. Il-ktieb, pubblikazzjoni Piemme u li l-Papa stess ried li jkun jismu, *L-Isem ta' Alla hu Ħniena*, hu riżultat ta' konversazzjonijiet sinċieri ma' Andrea Torielli, reporter veteran tal-Vatikan, korrispondent influenti għal *La Stampa*, u direttur tal-websajt tal-Vatikan.



Fost dawn l-esperjenzi, b'taġħlimiet ta' teoloġija profonda mfissra b'lingwaġġ sempliċi li jolqot fil-laħam il-ħaj ta' min jaqrahom, il-Papa jsemmi episodju, li baqa' jgorr fil-memorja, mir-rumanz ta' Bruce Marshall, *To Every Man a Penny*. L-awtur jirrakonta l-esperjenza tal-protagonist tar-rumanz, l-abbati Father Gaston. Father Gaston ried jisma' l-qrara ta' suldat żagħżuġ Ġermaniż li l-partiġġjani Franciżi kienu waslu biex jikkundannaw għall-mewt. Fil-qrara, is-suldat sqarr li ħajtu kien għaddieha f'esperjenzi amorużi bla rażan ma' ħafna nisa. Fr. Gaston fissirlu li ma setax jagħtih assoluzzjoni minn dnubietu qabel ma juri rimors u ndiema. L-indiema, kompla l-qassis, kienet il-kundizzjoni neċessarja għall-maħfra minn Alla permezz tal-qrar. Wiegbu s-suldat, "Kif nista' nindem jew nuri sogħba? Kienu esperjenzi li ħadt pjaċir bihom, u li kieku kelli ngħixhom mill-ġdid ma nitlifix din l-opportunità. Kif qatt nista' jisgħobbija?" Father Gaston li ried juri l-ħniena t'Alla u jirrikonċilja 'l dan is-suldat żagħżuġ li d-destin kien wasslu f'xifer il-mewt skont il-liġijiet tal-gwerra, f'salt intlaqat minn idea li ispiratu x'kellu jagħmel f'dak il-mument kritiku għalih u għaż-żagħżuġ penitent. "Iżda, għidli," reġa' staqsih Gaston, "Jiddispaċik



# Paul Woodworks

Prop. PAUL SCHEMBRI

Garage No. 2 Plot 17,  
N/S Off Mdina Road,  
Żebbuġ, Malta

Tel: 2146 6615

## THE ROSE SHOP

*24 Hours Delivery  
Service 7 days a week*

New Street, Qormi

Tel: 2148 3341

Ray: 9945 8532

Mike: 9946 6696



## Il-bank tiegħek fil-qalb tal-komunità

L-HSBC huwa l-bank li jinsab fil-qalba tal-komunità tiegħek. B'għarfien internazzjonali u esperjenza lokali, ahna nistgħu nghinuk tiehu hsieb ahjar il-finanzi tiegħek. Il-fergħat tagħna huma miftuħin kuljum f'diversi lokalitajiet madwar Malta u Għawdex, b'xi wħud mill-fergħat joffru wkoll servizz ta' filgħaxija.

Għalhekk eja żurna u flimkien niddiskutu l-bżonnijiet bankarji tiegħek. L-impjegati tagħna, kollha m'harrġa fil-*customer service* u mmexxija minn *branch manager* b'esperjenza kbira fil-qasam bankarju jinsabu herqana biex ikunu ta' servizz għalik.

Ċempel **2380 2380**

Żur **hsbc.com.mt**

Mur **fl-eqreb fergħa**


HSBC 

Approvat u mahjug mill-HSBC Bank Malta p.l.c. 116, Triq l-Arcisqof, Valletta VLT1444.

li ma tistax turi sogħba, li ma tistax thossok niedem mill-esperjenzi mtajra u bla rażan li kellek? Jiddispaċik li m'intix turi ndiema għal dnubietek? Iż-żagħżuġh wieġeb mill-ewwel, b'ton ta' wiehed impulsiv, "Daż-żgur li jiddispaċini li ma nistax inħossni niedem, li m'għandix rimors u ndiema!" Fi kliem ieħor, dak is-suldat żagħżuġh kien qed jitlob lis-sacerdot apoloġija li ma setax juri ndiema dak il-ħin. Fr. Gaston, jintemm l-episodju tar-rumanz, interpreta din l-istqarrija sinciera bħala grad biżżejjed ta' ndiema li kienet timmerita l-assoluzzjoni min-naħa tiegħu.

Bħal Don Luigi Giussani li spiss kien jikkwota din il-ġrajja minn *To Every Man a Penny* ta' Bruce Marshall, Frangisku jieħu dan l-episodu bħala eżempju tar-relazzjoni bejn ir-rikonċiljazzjoni u l-ħniena.

Fil-konversazzjonijiet tiegħu mar-reporter Tornielli u mal-qarrejja, il-Papa jelabora fuq din ir-relazzjoni. Il-ħniena fl-imħabba, jgħid Frangisku, taf tesplora kwalunkwe ftuħ, kull possibilità għar-rikonċiljazzjoni, tfittex saħansitra l-icken opportunità, tara li ma tħalli l-ebda bieb magħluq biex tersaq lejn il-bniedem midrub. U meta tinduna li l-bieb jista' jitbexxaq ftit, tħaffef tittawwal, tindaga u tara kif tidhol 'il ġewwa biex tiltaqa' mal-bniedem ferut u mwegġa'. Il-ħniena tagħraf li d-dnub mhux tebgħa li titnaddaf jew titħassar kif innaddfu t-tbajja tal-ħwejjeġ bil-ħasil jew kif inħassru bil-gomma żball miktub fuq biċċa karta. Id-dnub hu wegġha, ġerħa fil-fond ta' ruħ u qalb il-bniedem. U ferita tenħtieġ il-kura ġentili ta' min jaqsam l-uġiġh tagħha magħha, teħtieġ tiddewwa u titfejjaq. Ferita tenħtieġ li tkun mismuġha, mifhuma, li thoss is-sħana ta' tghanniqta ta' hbiberija, ta' bewsa ta' sliem. Hu propju hawn fejn jiltaqgħu l-ħniena u r-rikonċiljazzjoni mal-bniedem li jfittex li jqum mill-ġdid fuq riglejh mill-waqgħat tiegħu. Dan hu s-Sagrament tar-Rikonċiljazzjoni fil-mument ta' stqarrija (minn hawn ġejja l-kelma qrara, tqerr) ta' indiema, ukoll fejn għallinqas tkun tidher ir-rieda ta' ndiema. Il-ħniena kbira tal-Mulej lesta li taċċetta anke l-minimu ta' ndiema u tibni fuqha biex tqabbaad it-triq tar-rikonċiljazzjoni.



*Ġesù tal-Ħniena Divina*

Ħniena u rikonċiljazzjoni mhumiex kelmiet astratti, xi teorija jew filosofija tal-ħajja. Huma realtà konkreta, eżistenzjali, esperjenza Prattika fil-ħajja tal-

bniedem li jaqa', iwegga', jiftiera, izda li għandu l-kapaċità jqum mill-ġdid fuq saqajh jekk johroġ idu biex jaqbad l-Id tal-Ħniena li twiežnu jqum bl-imħabba kollha ta' Missier lejn uliedu miguġha. Din il-verità ta' ħniena u maħfra hi sewwasew ir-rikonċiljazzjoni. Mhix stqarrija ta' ħtijiet u sogħba ta' bniedem miegħu nnifsu bħallikieku qiegħed jtkellem quddiem mera. Hi laqgħa ta' bniedem niedem ma' persuna oħra li tilqgħu f'isem il-ħniena ta' Kristu, li lesta li tisimgħu mingħajr ma tinterrogah, titkellem miegħu, tifhmu, u bil-paċenzja ta' missier l-iben il-ħali turih direzzjoni ġdida, alternattivi ta' ħajja ġdida, possibilitajiet ta' fejqan u qawmien. Li tistqarr ħtijietek ma' persuna bil-legittimità ta' Kristu, f'isem il-ħniena t'Alla u tal-Knisja hi l-ewwel pass u l-aqwa sinjal ta' ndiema quddiem Alla Ħnanin li jinżel hdejk biex jagħtik il-bewsa tas-sliem u t-tgħanniqa ta' mħabba.

Jekk dawn ir-riflessjonijiet fuq ir-relazzjoni bejn ħniena u rikonċiljazzjoni huma relevanti għas-sena kollha, isibu tifsira aktar qawwija għal żmien ir-Randan, iż-żmien speċjali tal-ħniena u tar-rikonċiljazzjoni. It-tifkira u ċ-ċelebrazzjoni tal-passjoni, il-mewt u l-qawmien ta' Kristu huma l-akbar espressjoni ta' ħniena u rikonċiljazzjoni. Huma verament l-Għid il-Kbir tal-Ħniena, il-Misteru ta' tiġdid u rikonċiljazzjoni tal-ħolqien kollu.

# Hair Creations by Daniela

Hair Salon & Retail Shop

**Daniela Cortis Micallef**

*Fully Qualified Hairdresser*

38, Vjal il-Ħelsien

Ħaż-Żebbuġ ZBG 2073

Tel: 2146 4354

Mob: 9985 7319

Email: [haircreationsbydaniela@yahoo.co.uk](mailto:haircreationsbydaniela@yahoo.co.uk)



# Il-Ġimgħa Mqaddsa f' Malaga, Spanja

Kitba ta' Philip Balzan



Iċ-ċelebrazzjoni tal-Ġimgħa Mqaddsa f' Malaga tħabbatha sewwa ma' dik f' Sevilja, li forsi hija xi ftit aktar magħrufa fostna. Hemm xebħ kbir fil-mod kif dawn iż-żewġ ibliet kbar ifakkru din il-ġrajja reliġjuża matul ġimgħa sħiħa ta' purċissjonijiet ta' kuljum organizzati minn fratellanzi differenti. Hemm eluf miktubin f' kull waħda minn dawn il-fratellanzi, li kull waħda minnhom għandha żewġ vari jew kif jgħidulhom huma tronijiet: wieħed ta' Kristu u ieħor tad-Duluri. Dawn jinżammu aktarx fid-'djar' jew 'sede' tal-fratellanza għalkemm xi wħud jinżammu fi knejjes. Id-daqs tagħhom huwa ta' bejn wieħed u ieħor ta' żewġ metri wisa b' erba' metri tul u jersgħu fihom bejn mija u ħamsin u mitejn raġel li wħud minnhom ikunu mal-bsaten u oħrajn ikunu 'moħbijin' taħt it-tron wara d-drapp li jdawwar il-vara. Dawn iridu jkunu b'saħħithom biżżejjed li jgħorru piż ta' xi erbghin kilogramm fuq spallejhom għal tul ta' xi sitt sigħat – li matulhom jistrieħu kull ftit ħin.

Il-fratellanzi jimplikaw bejniethom min iżejjen l-aktar u l-isbaħ iż-żewġ tronijiet, imma l-aktar dak tad-Duluri. Jużaw drapp rikk, b' mod abbondanti, u jinduraw l-iskultura tat-tron b' fidda u deheb. It-tron tad-Duluri aktarx ikollu baldakkin kbir fuq ras il-Madonna li tkun imlibbsa mant twil li jibqa' nieżel fuq wara tal-vara. Hemm

xebħ kbir fil-forma bejn it-tronijiet tad-Duluri tal-bosta fratellanzi filwaqt li fit-tron l-ieħor issib varjazzjonijiet fix-xeni meħudin mill-passjoni ta' Ġesù.

Quddiem l-ewwel tron – dak ta' Kristu jimxu għadd ta' fratelli, wara l-istandard tal-



*Ecce Homo*



# Express

## Aluminium Limited

Importers and manufacturers of all type of aluminium works, specialising in circular works with more than 13 years experience in craftsmanship and finish.

*Our range of products include:*

Showroom Façades, Vertical Blinds, Maltese Style Balcony, Rolling & Sliding Nets, Light Weight Aluminium Chairs and Folding Tables, Roller Shutters, Work In Double-Glazing Finish & Spiral Staircases

*Give us a ring or call personally for advice and free estimates at our showroom where we are always available to help you make the right decision.*

**"Express Building", Mdina Road, Żebbuġ ZBG 06, Malta  
Tel: 2146 1078 / 2146 5110 • Fax: 2146 5798**



**opening hrs**  
**monday to saturday from 7.30 to 20**  
**sunday 8.00 to 19.00**  
**tel nr 27133458**



fratellanza, l-ewwel it-tfal imbagħad iż-żgħażaġh u wara l-kbar, kollha liebsa kunfratija u f'rashom speċi ta' kappell għoli forma ta' lembut maqlub. Il-lewn tal-kunfratija u tal-kappell jiddistingwi fratellanza minn oħra. Ħafna minnhom iġorru f'idejhom xemgħa



*Duluri*

jew salib inkella bastun bi xbieha ta' Kristu msallab, werqa tal-palm jew xi ornament marbut mal-passjoni ta' Kristu. Warajhom jimxu grupp ta' xi tużżana daqqaqa tat-tanburi li joħolqu r-rittmu tal-mixxa tar-reffiegħa. Imbagħad timxi l-banda li ddoqq muzika monotona imma ritmika kull x'hin jieqaf id-daqq tat-tanburi. Fuq quddiem tat-tron issib qanpiena li tintuża minn dak li jkun imexxi it-tron biex jgħati s-sinjal lir-reffiegħa x'hin għandhom iserrħu jew jerfġhu. Dan jiġri kull meta jkunu mxew madwar għaxar metri. Bejn l-ewwel tron u t-tieni timxi banda oħra. Għalhekk tista' tgħid illi l-ħin kollu jinstema xi daqq jew ta' waħda mill-baned inkella tat-tanburi.

Wara d-Duluri jimxu grupp nisa msejjħa *majas*, liebsa lbies iswed eleganti, ingwanti suwed trasparenti u fuq rashom velu twil iswed ukoll miżmum f'postu b'moxt kbir.

Minn Ħadd il-Palm sal-Ġimgħa tal-Ġimgħa Mqaddsa joħorgu bejn erba' u tmien purċissjonijiet minn postijiet differenti tal-belt u jgħaddu minn toroq differenti skont skeda miftehma minn qabel. Il-ħin meta jibdedw il-purċissjoni ivarja bejn l-16.30 u l-22.00 u kull waħda ddum barra bejn ħames u seba'



sigħat. B'hekk jintlaħqu bosta nħawi tal-belt filwaqt li kull purċissjoni tgħaddi miċ-ċentru tal-belt f'ħinijiet differenti, waħda wara l-oħra. L-aħħar purċissjonijiet jidhlu għall-ħabta tal-ħamsa ta' filgħodu. Il-fratellanzi l-aktar

importanti jkollhom il-purċissjoni nhar Ħamis ix-Xirka jew nhar il-Ġimgħa l-Kbira. Meta jidlam dawn il-purċissjonijiet joffru spettaklu sabiħ anke jekk melankoniku. Meta f'xi salib it-toroq jiltaqgħu żewġ purċissjonijiet, iż-żewġ konfraternitajiet isellmu lil xulxin billi r-reffiegħa jgħollu t-tron minn fuq spallejhom 'il fuq kemm jistgħu fuq idejhom mgħollijin u jimxu ftit passi 'l quddiem u lura xi sitt darbiet. Din il-manuvra hija mistennija mill-ispettaturi li jċapċpu bil-qalb.

Iċ-ċelebrazzjoni tal-Ġimgħa Mqaddsa f'Malaga ilha ssir bil-forma tal-purċissjoni kif inhi llum sa minn meta r-rejiet Kattoliċi rebħu din il-belt intrebħet lura minn idejn il-Muri fl-1487. Wara sekli ta' ħakma misilmina, in-nies tal-post ikkonvertew għall-fidi Kattolika u dan flimkien mal-wasla ta' nies ġodda mir-regjun ta' Kastijla wassal biex ħoloq bixra ġdida fil-mod kif il-poplu ta' Malaga juri l-fehema reliġjuża tiegħu fil-beraħ. Imma l-aktar influwenza fuq il-konfraternitajiet giet mill-Konċilju ta' Trentu fis-16-il sekl u mill-kontro-riforma tal-Knisja Kattolika b'risposta għar-riforma protestanta.



Il-Knisja Kattolika fi sforz biex tikkumbatti t-tagħlim tal-protestanti bdiet tinkoraġġixxi l-qima ta' xbihat sagri. Kien f'dan iż-żmien meqjuż bħala l-perjodu Barokk illi f'Malaga ffurmaw gruppi proċessjonali ġodda minn fost il-familji nobbli tal-belt li kellhom rabtiet mal-fratellanzi li kien hemm jew li nħolqu ġodda. Dak iż-żmien il-Ġimgħa Mqaddsa kienet tigi ċċelebrata b'mod differenti ħafna milli hija llum. Il-vari jew aħjar 'it-tronijiet' kif inhuma magħrufa, kienu joħorġu mill-knejjes fejn kienu jinżammu għax għalbidu ma kienux jeżistu d-djar tal-fratellanzi kif hemm illum. L-istatwi kienu jingarru fuq bankun primittiv u sempliċi merfugħ minn tmienja sa għaxart irġiel. Il-pellegrinaġġ kien jikkonsisti mill-hekk imsejjha "Hermandos de Luz" jiġifieri 'l-aħwa tad-dawl' li kienu jgħorru xemgħat mixgħula, u minn "Hermandos de Sangre" jiġifieri 'l-aħwa tad-demmi' li kienu penitenti li kienu jsawwtu lilhom infushom matul il-purċissjoni u b'hekk joħolqu spettaklu tal-biża fost in-nies kurjużi li kienu jingemgħu. Illum dawki tal-ewwel jissejħu in-'Nazzareni'. Ir-raġuni għaliex l-irġiel kienu jingħaqdu ma' fratellanza kienet sabiex iserrħu rashom li meta jmutu jkollhom fejn jindifnu f'post

sagru u barra minn hekk ikun hemm minn jitlob għal ruħhom biex jinħelsu mill-purgatorju.

Fid-19-il seklju hafna mill-gid li kien ingemgħa f'dawn il-fratellanzi nħataf mill-barranin waqt l-invażjonijiet ta' Napuljun. Biex tkompli tghaxxaqha, wara l-gwerra tal-Indipendenza ta' Spanja, fl-1835 għaddiet ligi li biha kellhom jingħalqu bosta kunventi u monasteri. Għalhekk il-fratellanzi li kienu bbażati f'dawn il-kunventi kellhom ifittxu 'djar' oħra fejn iżommu l-istatwi tagħhom u minn fejn jibdew il-purċissjonijiet tagħhom matul il-Ġimgħa Mqaddsa.

Fl-1921 iffurmat assoċjazzjoni tal-fratellanzi tal-Ġimgħa Mqaddsa f'Malaga. Din l-assoċjazzjoni kienet l-ewwel waħda tax-xorta tagħha fi Spanja u għalhekk hija l-eqdem waħda. L-iskop ewlieni kien li tiġbor il-flus meħtieġa biex isiru l-purċissjonijiet. Kien minn dak iż-żmien li dawn il-purċissjonijiet bdew jikbru u jsiru popolari tant li illum jiġbdu bosta turisti li naturalment iħallu f'Malaga hafna gid. Izda mat-twaqqif tat-tieni Repubblika fit-12 ta' Mejju 1931, qtajja ta' anarkisti ħarbtu, serqu u farrku t-tempji tal-belt. Minħabba l-inkwiet li nqala, il-purċissjonijiet ma baqgħux isiru, għalkemm fl-1935 ftit mill-fratellanzi kuragġużi ħarġu bil-purċissjoni tagħhom, minkejja s-sogru li jutilfu l-ftit wirt li kien baqalhom. Is-sena ta' wara faqqgħet il-gwerra ċivili fi Spanja u magħha giet mewġa oħra ta' qerda li tista' tgħid li temmet dak li kien għad baqa' mit-tkissir ta' qabel.

Iż-żmien ta' wara dil-gwerra kien iebes għall-kulħadd. Ir-rebbieħa – ta' Franco – fi spirtu ta' Kattolicismu, reġgħu rawmu l-purċissjonijiet reliġjużi u tawhom importanza biex juru t-trijonf tagħhom fuq ir-Repubblikani li kienu mpenġija bħala l-għedewwa tal-fidi Kattolika. Fi kliem ieħor huma ma ddejqux jagħtu xejra politika lill-purċissjonijiet li dejjem kienu tal-poplu u fihom żdiedet sewwa l-preżenza tal-militar fi grad ferm akbar milli qatt kienet qabel. Aspett ieħor li nbidel kien id-daqs tal-vari li kiber u bdew jizzejjnu bil-kbir biex b'hekk jidher aktar il-kobor tar-rebħa tal-militar u tal-fidi Kattolika fuq ir-'Repubblikani Ateisti'. Bdeu jinbnew fit-toroq minfejn jgħaddu l-purċissjonijiet dawk l-hekk imsejjha 'tinglaos', strutturi tal-metall li taħthom setgħu jistkennu l-vari meta jagħmel il-maltemp. Dawn l-istrutturi illum m'għadexk issibhom. Fis-sinjura 70 mat-tizjin lussuż tal-vari bdiet diehla mentalità oħra fost il-fratellanzi godda – dik li jagħtu aktar importanza lil penitenza u ċ-ċaħda.

Purċissjonijiet bħal dawn isiru f'bosta bliet fir-reġjun ta' Andalusia fi Spanja, imma dawk ta' Malaga u ta' Serija huma l-aktar imfittxija mit-turisti.

# Aktar tagħrif marbut ma' dan iż-Żmien Qaddis tas-Sena

Kitba tal-Kav Joe M Attard



## Il-Prietki tar-Randan

Tassew li jekk tibda titkellem dwar ir-Randan, ma tispiċċa qatt. Ħa mmorru issa ftit lura fiż-żmien u nġhidu xi ħaġa dwar il-Prietki tar-Randan f'Malta u s-Sepulkru tas-Seklu Sbatax. Tajjeb li nfakkru, kif jgħidilna l-istoriku Winston Lawrence Zammit, li l-Knisja ta' San Ġwann ġewwa l-Belt Valletta kienet il-knisja prinċipali tal-Ordni ta' San Ġwann bejn is-snien 1578 u 1687.

Għall-prietki tar-Randan, il-Kavallieri kienu jgħibu predikatur minn barra, u għaldaqstant fis-seduta tal-Kunsill tal-Ordni li saret fil-31 ta' Jannar 1665, il-Gran Mastru Nikol Cottoner (1663 – 1680) u l-Kunsill iddeċidew kemm kellu jithallas l-imsemmi predikatur.

Gie deċiż li jekk il-predikatur jingab minn Ruma jew minn xi post iżjed 'il bogħod, il-ħlas kellu jkun 350 skud flus ta' Sqallija; minn Napli 300 skud flus ta' Sqallija, u jekk minn Sqallija 200 skud flus ukoll ta' Sqallija. Izda minbarra din is-somma ta' flus, sakemm idum Malta, il-predikatur kellu wkoll jirċievi skud u żewġ tari għall-manteniment tiegħu.

Izda ma għaddiex wisq żmien li l-imsemmi predikatur barra mill-prietki tar-Randan beda jagħmel ukoll il-prietki tal-Avvent, u għal dan il-għan beda jiġi Malta minn żmien qabel. Għaldaqstant il-kamra tat-Teżor tal-Ordni, fl-10 t'April 1669, iddeċidiet li meta l-Predikatur tar-Randan jiġi wkoll għall-Avvent, tal-prietki li jagħmel fl-Avvent kellu jingħata 60 skud tal-fidda u

Il-Kon-Katedral ta' San Ġwann



din is-somma kellha wkoll isservih għall-manteniment tiegħu sakemm jibda r-Randan meta mbagħad kien jibda jirċievi l-ħlas fuq imsemmi. Izda minbarra l-ħlas imsemmi ta' skud u żewġ tari, il-Kamra tat-Teżor issemmi wkoll l-injam, il-faħam u l-affarijiet l-oħra li s-soltu kienu jingħatawllhom u tliet rigali ta' tmien skudi kull wieħed, wieħed fil-Milied, u tnejn oħra wieħed fil-bidu u l-ieħor fi tmien il-Karnival.

Fl-1672 il-Predikatur tar-Randan kien il-Ġizwita Patri Savina minn Ruma. Izda billi l-imsemmi Patri ma laħaqx wasal Malta minn Ruma biex jagħmel il-Prietki tal-Avvent il-Kamra tat-Teżor fl-10 ta' Marzu 1672 iddeċidiet li kellu jirċievi 350 skud għax gie minn Ruma, u s-somma ta' skud u żewġ tari kuljum għall-manteniment tiegħu. Izda rigward it-tliet rigali ta' tmien skudi, kellu jingħata biss iż-żewġ rigali tal-Karnival billi ma kienx f'Malta fil-Milied.

## Is-Sepulkru

Kelma issa dwar is-Sepulkru li kien jintrama fl-Oratorju li hemm fil-Knisja. Insibu li fl-1678 Nikol Cottoner għamel donazzjoni ta' kapital ta' 2000 skud mit-Teżor tal-Ordni bil-kundizzjoni li ta' kull sena jieħu ħsieb jixgħel 36 torċa fis-Sepulkru li jintrama ta' kull sena fil-Ġimgħa Mqaddsa. Din id-deċizzjoni giet aċċettata mit-Teżor li fl-1 ta' Settembru 1678 permezz tal-ufficjal tiegħu li ntrabat li jwettaq ix-xewqa ta' Cottoner.

Izda fl-istess sena membru tal-ordni li ma riedx juri ismu, wera x-xewqa li jzejjen u jsebbah l-Oratorju u din l-offerta ġeneruża ntlaggħet mill-Kunsill tal-Ordni fl-24 ta' Ottubru 1678. Jidher li dan il-Benefattur ma kien hadd ħlief il-Prijur ta' Venezja Fra Stiefnu Maria Lomellina għax fil-minuti tas-Seduta tal-Kunsill tal-Ordni tal-21 ta' Lulju 1687 insibu mniżżel li l-Oratorju kien gie mzejjen *con bellissime pitture, indorature ed altri ornamenti della devozione del Venerabile Prior di Venezia, Lomellina*. Minħabba f'hekk fl-istess Seduta, il-Gran Mastru Girgor Caraffa (1680 – 1690) u l-membri prezenti ddeċidew li 'l quddiem is-Sepulkru ma jsirx iżjed fl-Oratorju, izda quddiem il-bieb prinċipali tal-Knisja. Xi haġa simili għadha ssir sal-lum fir-Rotunda tax-Xewkija fejn is-Sepulkru jintrama eżatt fl-entrata tal-knisja parrokkjali u allura l-bieb ewlieni jkun magħluq għal dawk is-siġhat li s-Sepulkru jkun armat. Bla dubju ħafna huma s-Sepulkri sbieħ li jintramaw fil-gzejjer tagħna u ma nissogra nsemmi l-ebda wieħed minnhom għaliex kollha jkun fihom x'tara u niesna tiġġennen warajhom. L-importanti li nifhmu s-sinjifikat tagħhom u nżuruhom bid-devozzjoni.



*Maħfra Mulej* huwa l-isem ta' poezija qasira li kiteb darba fost l-oħrajn Manwel Attard, li llum jinsab il-Kanada, meta darba fost l-oħrajn kien quddiem is-Sepulkru.

*Mulej, meta noqgħod naħseb  
Fuq kemm jien offendejtek,  
Jagħtini li niddispra  
Kieku ma kienx għal ħnientek.*

*Izda meta jien naħseb  
Kif lill-ħalliel tajt tama,*

*Inħoss il-fidi tikber  
U nerga' jien nittama.*

*U waħħalt f'moħħi u f'qalbi  
Li jiena ma nergax,  
U Int kont lest li tgħinni  
Biex fid-dnub ma naqax!*

### It-Tislib ta' Kristu

Bla dubju ta' xejn dan iż-żmien għażiż idur kollu kemm hu mal-Imghallem Divin tagħna li għadda minn Passjoni shiħa u spicċa minxur fuq salib tal-għuda biex jifdina u jsalvana. Ġesù Kristu x'aktarx li ma ssallabx bil-mod li aħna mдорrijin narawh fl-istampi. Il-mod tradizzjonali li Kristu huwa muri wieqaf kien magħruf li ma tantx seta' kien reali għal raġunijiet anatomiċi; jiġifieri kien diffiċli għall-ġisem tal-bniedem li jzomm wieqaf f'dik il-pożizzjoni miżmum mill-imsiemer.

Għal din ir-raġuni ħafna stampi jew pitturi li juru lil Kristu msallab kienu juruh marbut minn idejh waqt li taħt riġlejh u f'nofs is-salib kien hemm speci ta' njam li fuqhom il-ġisem u r-riġlejn setgħu jistrieħu.



*Detall mill-Kruċifissjoni, pittura ta' Matthias  
Grunewald*

Issa wara sentejn studju fuq katavru misjub minn tabib Lhudi f'ċimiterju antik x'aktarx li għandna l-ewwel prova tal-mod kif Kristu kien ġie msallab elfejn sena ilu. L-evidenza turi li t-tislib kien aktar krudil u brutali milli konna nafuh sal-lum.

Il-ġisem misjub hu ta' prigionier li ġie msallab mir-Rumani fl-istess żmien li fih għex Kristu u hu wieħed mill-eluf li garrbu din il-piena li kienet tant komuni f'dawk iż-żminijiet.

Riġlejn l-imsallab ma kinux imqieghdin dritti, iżda kienu minfudin b'musmar wieħed twil seba' pulzieri li

kien jinfed l-għeriekeb imrikkbin fuq xulxin. Il-musmar qabel kien jgħaddi minn plakka tal-injam li kienet isservi biex wara jkun jista' jiġi maqtuġh wara l-mewt tal-imsallab.

X'aktarx li kien hemm injama oħra li kienet iżzomm il-ġisem milli jżżerżaq 'l isfel u maħsuba biex ittawwal l-agonija li normalment kienet tispicċa meta jinkisru saqajn l-ikkundannat. Hija haġa ċerta li l-iskelettru misjub mhuwiex dak ta' Kristu (li rxoxta mill-mewt) imma ta' ġuvni ta' bejn it-23 u l-25 sena; l-iskelettru tiegħu nstab aktar minn mil bogħod mill-Kalvarju, u hemm evidenza ta' isem ieħor. Minbarra dan, tant eluf ta' priġunieri Lhud u Ġentili kienu msallbin b'dan il-mod li x'aktarx l-għadam hu ta' xi rivoluzzjunarju li kien iġġieled kontra r-Rumani jew nkella ta' kriminal kwalunkwe. Minn dan kollu naraw kemm tassew Ġesù kellu jbati haġna għalina bnedmin. Hawnhekk titfaċċa mill-ewwel quddiem poeżija li niftakar kont qrajt xi snin ilu ta' Lino Farrugia Bonnici:

## II-Kurċifiss ta' Kamarti

*Kemm-il darba jien f'hajti hassejtni  
Qed nitkagħwweġ bl-uġiġh li darbuni;  
Mhux għedewwa mimlija b'mibegħda  
Izda hbieb li mħabbithom wegħduni.*

*U bkejti waħdi fis-skiet ta' kamarti  
Xhin ġo soddti qgħadt nokrob bl-uġiġh.  
Jien minn hbiebi stennejt hbiberija  
Mhux inganni, tnassis u žebliħ.*

*Sa bi kliemhom jekk mhux biss  
b'għemilhom  
Raw b'biex setgħu l-aħjar iweggħuni...  
Aħjar balla ġo sidri ta' għadu  
Milli nsib illi hbiebi ngannawni!*

*Dan ġo soddti kont qiegħed inhewden  
Muġuġh hekk kont naħsibni jien biss.  
Smajt fuq rasi lfieqa misnuna  
Erfajt rasi u lmaħt Kurċifiss.*

*Iċċassawli għajnejja fuq Kristu  
Fuq dak Alla mneżża' u imdarrab  
Rajtu mbengħel, imbiċċer, imsallab,  
Ġismu mqaddes bid-dmija mxarrab.*

*Dan hu l-ħlas li ta l-bniedem lil Kristu  
Billi sawtu mbagħad qatlu u sallbu;  
Talli Kristu ġie jifdi lill-bniedem  
Dana niffed bil-lanza lil qalbu!*

*... Jien ukoll, O Kbir Alla, wisq ħqartek,  
Għax b'dnubieti wisq ehrex mix-xewk,  
Jiena qtiltek, sallabtek u sqejtek  
Imrar eqres mill-morr illi sqewk.*

*Issa nifhem kemm jiena wegġajtek  
Għaliex doqt minn ta' hbiebi l-ingann;  
Ma rridx iktar inriegħxek, inkiddek,  
Irrid nibqa' habibek sedqan.*

## II-Liżar ta' Kristu

Li Kristu kien bniedem li spikka fuq in-nies ta' žmienu għall-kwalitajiet

DIE EC **Colour** SIGGIEWI

# DESMA

Importers & Distributors of costumes & accessories  
Mons: Mikiel Azzopardi Str., Siggiewi  
T: 2146 3403 - M: 7947 3870  
E: info@desmalta.com W: www.desmalta.com

f DESMALTA f WANNAPARTYMALTA

## WANNA PARTY

COSTUMES & ACCESSORIES

at Daniels shopping complex, Hamrun. T: 2123 3369



Gemar balloons




**Specialising in all sorts of party goods:  
balloons, party decorations, costumes and accessories all year round**






# Colour



*Pittura ta' Matthias Grunewald li saret bejn l-1512 u 1516*



*Il-Liżar ta' Kristu li jinsab f'Turin*



*Difna ta' Kristu. Knisja ta' San Lawrenz, Turin*

tiegħu ta' karattru u ta' mexxej spiritwali ilna nafuh. Imma li Kristu kien twil sitt piedi u li kien gġant fost shabu l-Lhud li kienu ta' tendenzi qosra, hija aħbar ta' dawn l-aħħar snin.

Oreste Calleja jgħidilna li l-Professor Taljan Lorenzo Ferri, wieħed mill-aqwa skulturi kif ukoll espert tal-Anatomija (l-istudju tal-ġisem tal-bniedem), dam jaħdem fuq din il-mistoqsija 'l fuq minn erbgħin sena. U issa jaħseb li sab it-tweġiba li kien qed ifittex:- din li Ġesù Kristu ta' Nazzarett, li kien miet fuq kruċifiss fuq il-Golgota, kien twil 185.4 ċentimetru (sitt piedi u pulzier) u li kien raġel mibni sewwa.

Il-baži tas-sejba tal-Professor Ferri qiegħda fuq it-tiftix li għamel fuq il-Liżar ta' Kristu. Dan il-Liżar, li hu 365.8 ċentimetru b'91.4 ċentimetru, kien tgeżwer fih il-ġisem mejjet ta' Kristu wara li tniżzel minn fuq is-salib. Il-Liżar għandu fuqu xbieha ta' Kristu għax il-Madonna, skont it-tradizzjoni tal-mewt Lhudija, ksiet il-liżar bil-mirra qabel ma għamlitu fuq Kristu fil-qabar. Mill-mirra haġet xbieha ta' Kristu bil-ġrieħi ta' Kristu taż-żewġ naħat.

Fl-1932, il-Professor Ferri beda x-xogħol ta' riċerka tiegħu bil-ħabi. Huwa mxxielu jikseb ritratt tal-Liżar mill-Vatikan. Sa mill-1578 il-liżar kien jinsab fid-Duomo ta' Torin, miżmum maqful f'kaxxa tal-fidda. F'dawn l-aħħar mitt sena, il-kaxxa nfethet hames darbiet biss. Minn bosta ritratti mkabbra li Ferri ħa tal-Liżar, huwa mxxielu jstampahom fuq il-plastic u minn dawn ix-xbihat huwa naqqax mudell ta' Kristu proporzjonat li juri wkoll il-ġrieħi skont il-Liżar. Minħabba li dan il-Professor kien jaf tajjeb l-Anatomija, huwa seta' jikkalkola t-tul ta' Kristu mill-mudell li ħadem fl-istudju tiegħu.

L-istudju tal-Professor Ferri ma tahx biss taġħrif fuq it-tul ta' Kristu imma wkoll fuq il-mewt tiegħu. Huwa sab li dirgħajn Kristu kienu mwahħla permezz ta' msiemer għaddejjin mill-polz u xewk kbir kienu jinfdi l-idejn. Musmar kbir nifed sieq Kristu darbtejn u spalltu kienet żlugata. Ferri sab ukoll li r-riġel tal-lemin ta' Kristu kellha żewġ toqob. Minn hekk Ferri kkonkluda li l-ewwel daħħlulu xewka kbira, imbagħad giet maqluġha biex daħħlu waħda ikbar li tinfed iż-żewġ riġlejn. Dwar il-flaġellazzjoni Ferri sab li hija haġa ċerta li Kristu kien imsawwat b'nerf speċjali bi tliet friegħi.

Id-dbabar kbar tad-demmi jixhdu ċar li Sidna Ġesù Kristu ma kienx imdendel mill-imsiemer u xewk biss. Seta' kien hemm xi biċċa njama mwahħla taht saqajh jew xi għuda wara spalltu. Li kieku ma kellux din l-għajnuna Kristu kien imut f'żewġ minuti billi kien jifga minħabba l-piż fuq il-pulmun.



Is-sejbiet tal-Professor Ferri għandhom warajhom dubju wieħed kbir. U dan hu dwar l-awtentiċità tal-Liżar ta' Kristu li fuqhom ibbaża s-sejbiet tiegħu. Izda jekk dan il-Liżar li ilu s-sekli meqjum mill-insara bhala relikwija għażiża kien tabilhaqq il-liżar li fih tkeffen il-ġisem ta' Kristu, allura isem Ferri jitniżżel bhala wieħed li wettaq studji mill-aqwa.

Żgur li dal-Professor Ferri fela wkoll mill-qrib il-Wieċ adorabbli ta' Kristu. Imma ha mmorru pass lura u naraw l-ewwel xi jgħid il-Vanġelu. *Xhin sar filgħaxija gie raġel għani minn Arimathea jismu Ġużeppi, li hu wkoll kien sar dixxiplu ta' Ġesù; mar għand Pilatu u talbu l-ġisem ta' Ġesù . Imbagħad Pilatu ordna li jingħatalu.*

*Ġużeppi ha l-ġisem u keffnu f'liżar nadif, qiegħdu fil-qabar ġdid tiegħu li kien għadu kif haffer fil-blat, gerbeb ġebba kbira fid-dahla tal-għar u telaq. Izda Marija ta' Magdala u Marija l-oħra baqgħu hemm bilqiegħda biswit il-qabar.*

Din is-silta mill-Vanġelu ta' San Matthew (*Kap 27, versi 57-61*) tirrakkuntalna d-difna ta' Ġesù Kristu. Dan l-isem illum hu fuq fomm ta' miljuni f'atti ta' fidi u qima, izda wkoll disgrazzjament, f'dagħa faħxi u nuqqas ta' twemmin. Kienet il-mewt kiefra u l-qawmien ta' Kristu mill-imwiet li biddlu lill-miġemgħa provinċjali ta' segwaċi tiegħu f'pilastru sodi tal-Knisja. Kif qal San Pawl, kienet ir-Reżurrezzjoni li welldet lill-Kristjaneżmu. Izda kif itenni Charles Eynaud fil-Kitba tiegħu, "Dan hu l-Wieċ ta' Kristu!", illum f'era għatxana għall-provi, hemm ħafna li jsibu r-Reżurrezzjoni, ċaħda tal-esperjenza fiżika normali tagħhom. Għal dawn, l-eżistenza tal-Knisja u l-kliem tal-Vanġeli mhumiex biżżejjed. Il-prova, jekk mhux f'qalbhom, forsi tinsab fil-Kappella Rjali tal-Katidral ta' Torin, fl-Italja. F'senduoq sabiħ tal-fidda miżmum magħluq f'nicċa fuq l-altar magħgur jinsab liżar tad-dfin stampat b'marki ta' ġisem miksi bil-feriti. Huwa dan il-Liżar li fih tkeffen Kristu? Hija din ir-relikwija li wara 21 seklu tista' ssaħħilna l-fidi batuta tagħna! F'għeluq l-erba' mitt sena mis-sejba tal-Liżar f'Torin, din ir-relikwija kienet ġiet esposta għall-pubbliku bejn is-27 ta' Awwissu u t-8 ta' Ottubru 1978. Miljuni ta' pellegrini mid-dinja kollha żaru l-maqdes fejn jinsab dan il-Liżar. Fosthom kien hemm bosta xjenzati lesti biex jekk jithallew, jesperimentaw fuq il-Liżar.

Il-Liżar huwa 4.37m twil u 2.13m wiesa' u hu magħmul minn taħlita ta' qoton u xoqqa. L-istampa maħluqa fuqu turi, li l-ġisem ta' raġel, tqiegħed minn tulu fuq il-liżar, u li d-drapp li baqa' mbagħad intewa biex jgħatti r-ras u s-saqajn. Mit-tbajja tad-demmi mill-ġrieħi fl-idejn u s-saqajn, jidher li r-raġel

kien issallab. Il-ġisem huwa mbengel u msawwat. Hemm donnu demm fir-ras u tebġha kbira fuq il-lemin taħt l-abt, xhieda ta' ferita serja. Is-saqajn mhumiex miksura. Il-wieċ huwa daqni bl-ġhajnejn donnhom miftuhin berah. Mill-ewwel, mingħajr ma jrid, wiehed jibda jqabbel il-Passjoni ta' Kristu mal-evidenza tal-Liżar.

Kif wiehed jersaq fil-qrib, f'dawl tajjeb u lenti qawwija, l-istampa donnu tinhall bħal nida fid-drapp. Jekk hi pittura, l-istampa hija eżempju ta' impressjonizmu 500 sena qabel iż-żmien tal-ewwel pitturi impressjonistiċi. Izda s'issa bosta esperti qablu sew minhabba t-teknika kif ukoll minn xi dettalji li ħarġu mill-istudji kimiċi tal-Liżar, li l-istampa mhix pittura.

L-istorja tal-Liżar Imqaddes hi ftit u xejn mudlama għal elf sena ta' wara Kristu. Fl-1452 il-Liżar deher fi Franza fejn għadda f'idejn id-Dar ta' Savoia. Fl-4 ta' Dicembru 1532 meta l-Liżar kien fis-Sagristija ta' Saint Chapelle f'Chambery, fi Franza, nar qawwi kien ħakem lill-Kappella. Erbat irġiel kien irnexxielhom ikaxkru l-kaxxa tal-fidda fejn kien mistur il-Liżar minn ġo dak l-infern ta' nar. Biċċiet mil-Liżar iżda nħarqu, b'xorti tajba mhux fejn hemm l-immagini. Is-sorijiet iktar tard raqqgħu fejn setgħu bi drapp abjad it-toqob fil-Liżar. Dawn għadhom jidhru sal-lum. Fil-1578 il-Liżar ittieħed f'Torin u mill-1664 'il hawn straħ f'niċċa speċjali fuq l-altar maġġur tal-Katidral. Ian Wilson (awtur ta' bosta artikli u films dwar il-Liżar kif ukoll tal-*bestseller* "The Turin Shroud") jgħid li hemm possibiltà li l-Liżar huwa fil-fatt ir-relikwija mqaddsa magħrufa bħala "Mandylyon", biċċa xoqqa b'wieċ ta' Kristu fuqha, li jingħad kienet ikkonvertiet lis-Sultan Abgar tat-Turkija. Fis-sena 944 wara Kristu l-'Mandylyon' ingab minn Edessa għal Kostantinopli minn fejn għeb madwar l-1204 meta l-belt inħakmet mill-ewwel kruċjati. F'dan iż-żmien il-Liżar deher għall-ewwel darba fi Franza.

Fotografu, Secondo Pia, fl-1898 ħa l-ewwel żewġ ritratti tal-Liżar. Meta qabbel in-negattivi mal-pożittivi, induna, li fin-negattivi l-ġisem u l-wieċ qishom skolpiti fid-drapp. Hi din l-immagni li ħassbet lill-esperti għal dawn is-snin kollha. X'kienet l-enerġija li ħarġet minn dan il-ġisem li naqqxet din id-dehra fuq il-Liżar! Sal-lum għadna m'aħniex żguri jżid jistqarr Charles Eynaud fit-tagħrif tiegħu.

Jekk l-Arcisqof ta' Torin jagħti permess biex il-Liżar jigi eżaminat x'aktarx li dan ix-xogħol isir minn Dr. Walter McCrone ta' Chicago, speċjalista fil-Mikroanalisi. Dan għandu f'idejh l-aqwa mikrosonda (strument li jista' jagħraf u jidentifika kull fdal ta' kimika li jeżisti f'biċċa materjal) tad-dinja. Kampjun ċkejken ħafna mil-Liżar hu biżżejjed biex jikkxef is-sigrieti mitlufa

fiż-żmien. Jekk McCrone jirnexxilu jipprova li t-tbajja fuq il-lizar mhumiex tad-demmm, ikun kisser it-teorija ta' grupp kbir ta' nies li jemmnu li l-Lizar huwa xhieda li Kristu ma mietx fuq is-salib; li kien hassu hazin biss u li gie f'tiegħu waqt li kien fil-qabar minn fejn ittiehed 'il barra. Skont dawn in-nies it-tbajja tad-demmm jippruvaw li l-qalb ta' Kristu kienet għadha thabbat meta tniżżel minn fuq is-salib.

L-analiżi xjentifiċi biss jistgħu forsi jippruvawlna l-awtenticità tal-Lizar u jfehmulna l-fenomeni tiegħu. "Il-fidi għamja" jgħid Ian Wilson, "għalkemm imfahhira mit-Teoloġi, m'għadhiex forsi moda u għalhekk il-Lizar jista' jkun il-prova tal-Qawmien mill-imwiet ta' Kristu, prova li taqta' l-għatx ta' dawk kollha li jixtiequ jemmnu iżda ma jistgħux."

Lizar u mhux, Kristu tweled f'għar għeri u fqajjar mirzugh bil-bard, bata fil-ħanut ta' missieru biex jaqla' kiswa ħobż u spicċa msallab biex jifdina u jsalvana. Isimgħu lit-tabib u poeta Rużar Briffa jiddeskrivi f'erba' kelmiet lil dan l-Imghallem tagħna:

*Kristu, bħal bniedem,  
niżel fuq l-art,  
tweled f'maxtura  
reżan bil-bard.*

*Ħafen iċ-ċana,  
għabba spallejh;  
qala' kull ħbejża  
b'ħidmet idejh.*

*Għallem lill-kotra,  
għen 'l-għajjenin,  
fejjaq il-morda,  
ħabb il-fqajrin.*

*Għannaq salibu  
u ma ċaħdux...  
'mma llum il-bniedem  
jgħid 'ma jafux'.*

# Buona Scarpa

Vjal il-Helsien  
Haz-Zebbug

21 46 57 90

Shoes  
Bags  
Luggages




Find us on  
Facebook

Buona Scarpa

# Il-Ġimġha Mqaddsa f'Malta

Lorenzo Zahra



Malta hija wieħed mill-ftit pajjiżi fejn iċ-ċelebrazzjonijiet tal-Ġimġha Mqaddsa għadhom isiru bil-kbir u b'dinjità, kemm ġewwa l-knejjes u kemm barra. Matul iż-żmien twil li ilhom isiru dawn iżejjnu b'aspetti folkloristiċi frott il-fidi tal-poplu u saru jiġbdu eluf ta' barranin lejn il-gżejjer Maltin.

Ebda pajjiż mhu bħal ieħor. Id-differenzi jidhru fid-drawwiet, fil-mod kif jgħixu n-nies u wkoll kif jiċċelebraw il-festi tagħhom. Bosta mill-popli tal-Mediterran magħrufin għat-tradizzjonijiet b'għeruq reliġjużi li għadhom ħajjin fosthom.

F'Malta iċ-ċelebrazzjonijiet tal-Ġimġha Mqaddsa jibdedu f'Ħadd il-Palm bit-tberik tal-friegħi taż-żebbuġ u l-weraq tal-palm. Dakinhar tara bosta rġiel li fuq il-pavru tal-ġlekk iwaħħlu werqa taż-żebbuġ mbierka. Bosta nies għadhom jieħdu sehem fil-purċissjoni żgħira li ssir jew fil-knisja nkella minn xi kappella fil-qrib għall-knisja parrokkjali fejn il-bieb prinċipali tal-knisja kien jinżamm magħluq sakemm iċ-ċelebrant kien iħabbat tlett darbiet fuqu. Din tfakkar id-daħla ta' Ġesù fil-belt ta' Ġerusalem.

Il-jum tal-Erbgħa ta' dik il-Ġimġha hu magħruf bħala l-Erbgħa tat-tniebri. Dakinhar fil-knejjes kien isir kant ta' salmi msejjhla - Lamentazzjonijiet b'kant speċjali melankoniku.

Il-Ħamis magħruf bħala Ħamis ix-Xirka. Allura fil-Knejjes kien jintrama s-sepulku li jfakkar il-qabar ta' Ġesù u fih issir ċerimonja biex ġewwa kapsula titqiegħed l-Ewkaristija għall-adorazzjoni.

Allura kif tispiċċa l-funzjoni l-insara jingħaqdu u jżuru seba' knejjes biex jaduraw lil Ġesù Kristu fl-Ewkaristija. Aktarx daħal dan l-użu mill-Kavallieri ta' San Ġwann li għal żmien kienu kustodji tal-Qabar ta' Kristu, allura jsiru bosta purċissjonijiet minn diversi għaqdiet u jżuru seba' knejjes b'dan il-għan.

Il-Ġimġha l-Kbira kif imsejja fostna, il-jum li jfakkar il-Passjoni ta' Ġesù, isiru purċissjonijiet bi statwi stazzjonari li jfakkr l-Passjoni u l-Mewt ta' Ġesù Salvatur tal-umanità. Imma dawn il-jiem jintemmu f'Ħadd il-Għid il-Kbir meta nfakkr l-Qawmien mill-Mewt ta' Ġesù Kristu b'ċelebrazzjonijiet ferrieħa.

# WB

*White Brothers Ltd.*

• Haulage • Lifting • Customs • Services  
St Bernard Street, Marsa HMR 12, MALTA.  
TEL: (+356) 245 512 FAX: (+356) 247 374.


Since 1947 White Brothers Limited continue to dominate the local Cargo Handling scene, servicing Shipping and Forwarding Agents as well as local importers and exporters

## Your own agent in Malta ...and Beyond

Apart from its services to the Petrochemical Industry, providing anything from personnel transfers to storage, from pipe inspections to offshore activity, the company also renders services in other areas.

Break-bulk facilities for Sea/Air freight, Customs clearance and deliveries to/from door, Container de/stuffing, Customs-bonded warehousing for Transhipment Cargo, Handling Plant & Machinery and Heavy Lifts are amongst the services offered both to its local and international clients.

Visit our website or call our marketing department to find out more about **Malta's favourite cargo agent.**



website at [www.whitebrosmalta.com](http://www.whitebrosmalta.com)